

**THE BOOK WAS
DRENCHED**

UNIVERSAL
LIBRARY

OU_192367

UNIVERSAL
LIBRARY

OSMANIA UNIVERSITY LIBRARY

Call No. M84/K968 Accession No. 192801

Author ट्यॉडकर, विंस.

Title अविनाशः 1941

This book should be returned on or before the date
last marked below.

अ विनाश

वि. स. खांडेकर

किमत शा॒रुपया॑

प्रकाशक :
रा. ज. देशमुख
देशमुख आणि कंपनी,
१९१ कानिवार पेठ, पुणे २

प्रथमांश्चिति १९४१
द्वितीयांश्चिति १९४७

Checked 1965

- १ सर्व हक्क सौ. उषा खांडेकर यांच्याकडे आहेत.
- २ मुख्यपृष्ठावरील चित्र श्री. दीनानाथ दलाल यांचे आहे.

मुद्रक :
रघुनाथ अनंत मोरमकर
श्रीलक्ष्मी-नारायण प्रेस,
३६४ ठाकुरद्वार, मुंबई २
१९४७

माझे कोल्हापूरचे स्त्रेही
गोविंदराव उपलेकर
व
सौ. लीलाबाई उपलेकर
यांस—

नवीं प्रकाशने

१ नवे शिक्षण

-अ. रा. कामत

२ सुनीता

-बिवलकर

३ गुंजाभाऊ

-प्रा. चिं. वि. जोशी

४ तीन संमेलने

-वि. स. खांडेकर

५ ऊर्मि

-एम्. एस्. जोशी

६ वा. म. जोशी

व्यक्ति आणि विचार

-संपादक-वि. स. खांडेकर

७ चंद्री स्वर्णे

-वि. स. खांडेकर

८ विलयतची सफर

-कोरटकर

९ मोळी

-कुसुमावती देशपांडे

१० दुईवी

-साने गुरुजी

● पुढील प्रकाशने

- १ लंकावैभव
-चि. वि. जोशी
 - २ गुजाताई
-ना. धो. ताहानकर
 - ३ सालगुदस्त
-काकासाहेब गाडगीळ
 - ४ समिधा
-कुसुमाघज
 - ५ चिंतनिका
-साने गुहजी
 - ६ अमृतबाणी
-दत्तु बांदेकर
 - ७ बटपत्रे
-वि. स. खाडेकर
 - ८ कांता
-ग. न्य. माडखोलकर
 - ९ तुरंगांतील पत्रे
भाग २ रा
-वि. स. खाडेकर
 १०. गोप्या
-साने गुहजी
- ## ●

अ विनाश

वि. स. खांडेकर

अविनाश

पुढेपुढे
दोन पत्रे
आंब्याचा मोहर
अकलिपत संदेश
मी आहे की !
परीक्षक
चाळिशीचे घर
सारेच गुलाम
न अलेंदी पत्रे
मंदिर आणि बाजार
मांजरावर प्रेम करणारी नायिका !
पहाटे तीन वाजतां
एकवचन
अविनाश

तीट

जशी दृष्टि तशी सृष्टि अशी एक म्हण आहे ना ? जसा मित्र तशा गोष्टी ही उक्ति रुद्द नसली तरी तितकीच सार्थ आहे ! आपला मित्र प्रोफेसर असला, तर शिक्षण, कॉलेज आणि विद्यार्थी हेच आपल्या गप्पागोष्टीचे मुख्य विषय होतात ; तोच वकील असला, की कोर्टीतव्या अनेक चिन्हविचिन्ह गमतींत आपण रंगून जातो ; आणि डॉक्टर असला तर लगेच विविध रोग्यांचे हास्यकारक आणि कारुण्यपूर्ण अनुभव आपण अगदीं जवळून पाहूं लागतो. मला नेहमीं वाटते निरनिराळ्या धंचांतले अनेक जिब्हाळ्याचे मित्र ज्याला आहेत, तो घरीं बसल्या बसल्या जगाचा प्रवास करतो. मी स्वतः कुणाही मनुध्यार्शीं गप्पा मारतांना रंगून जातो याचें एक प्रमुख कारण हेच आहे. विविध मित्रांशीं संभाषण करतांना माळ्या मनाला लांबलांबचा प्रवास केल्याचा आनंद लाभत असतो.

परवां मी नि माझे एक संपादक-मित्र असेच बोलत बसलों होतो. आमच्या गप्पा अर्थात्च वाढमयविषयक होत्या. मराठी वाढम्यांत जे नवे नवे सुंदर लेखनप्रकार रुद्द होत आहेत, त्यांपैकीं लघुनिबंध हा एक आहे असे मी बोलून गेलो. संपादकमहाशय संमतिदर्शक कांहीं तरी बोलतील अशी माझी अपेक्षा होती. पण त्यांनी मान डोलविण्याएवजीं नाक मुरडलेले पाहून मी चक्कित झालो.

क्षणभर थांबून ते म्हणाले, ‘तुम्हांला कल्पना नाहीं माझ्या दुःखाची ! हल्ळीं लघुनिबंधांचा आमच्यावर असा मारा होतोय म्हणतां—वळवाच्या पावसांत अकस्मात् सांपडावें आणि अंगावर चपचप गारा बसाव्यांत तशी दररोज टपाल आल्यावर माझी स्थिति होते. एखादी चांगली गोष्ट हाताला लागेल या आशेने रोजऱ्या टपालाने येणारे होतकरू लेखकांचे लिखाण मी आस्थेने चाळतो. पण ‘भुवई’ पासून ‘वहाणा’पर्यंत निरनिराळ्या विषयां वरचे नीरस लघुनिबंध वाचण्याची शिक्षा मात्र मला होते. आम्हांला लघुकथा हव्या आहेत; पण आमच्यावर वर्षाव होतोय तो मात्र लघु-निबंधांचा !’

माझ्या मनांत आले—एखाचा खीला मुलाची हौस असावी आणि तिला मुलीमागून मुलीच होत जाव्यात ! अगदीं तशी संपादकाची स्थिति शाळेली दिसते !

पण लगेच मला दुसरा एक विचार सुचला—मुलीपेक्षां मुलाचें महत्त्व अधिक मानणाऱ्या सनातनी मंडळीप्रमाणे तर आपल्या या संपादकमित्रांची स्थिति ज्ञाली नाहीं ना ? फडके, काणेकर, दांडेकर, बोरकर, र. गो. सरदेसाई, वा. भा. पाठक, शंकर साठे, य. गो. जोशी, भावे, पवार इत्यादिकांचीं नावें झरकन् माझ्या डोळ्यांपुढून गेलीं. यापैकी कित्येकांचे सुंदर लघुनिंबधंही आठवले, ‘हरवली पण सांपडली’ या फडक्यांच्या गुजरोर्ध्वांतला मधुर भावनाविलास त्यांच्या कादंचन्यातत्व्या सुंदर प्रसंगांहूनही मला हृदयंगम वाटतो. ‘दोन मेणवत्या’ या लघुनिंबधांत नुसते ‘चांदरात’ फुलवणारे कल्पक काणेकरच नाहींत; आपल्या कथांतून समाजाचें वास्तव-स्वरूप रेखाटणारे आणि समाजवादाचा सावेश पुरस्कार करणारे बुद्धिवादी काणेकरही आहेत. दांडेकरांना शाळेत अथवा कॉलेजांत असतांना कविता करण्याचा नाद होता किंवा काय हें त्यांना आणि त्यांच्या विद्यार्थिदशेंतत्व्या मित्रांनाच माहित असण्याचा संभव आहे. पण ते कवि आहेत याबद्दल माझी मात्र नुकतीच खात्री ज्ञाली. ‘आगगाडीचे रूळ’ हा त्यांचा लघुनिंबध ज्यांनी वाचला आहे, त्यांना माझ्या या विधानांत मुळीच अतिशयोक्ति वाटणार नाहीं. या निंबधांतत्व्या खालील दोन कल्पनांचा कुणा तरी रसिकाला विसर पडेल का ? ‘मनुष्याच्या मनाची अशी मौज आहे कीं त्याला वेगळे, दूरचे, अनंतांतले कांहीं तरी हवे असते. त्या चकचकणाऱ्या परंतु पुढे पुढे अस्पष्ट होत जाणाऱ्या आगगाडीच्या रूळांकडे पाहिले कीं, त्यावेगळ्याचे, दूरच्याचे, अनंताचे ओळखरते दर्शन ज्ञाल्यासारखे त्याला वाटते.’ ‘मी माझ्यासमोर पसरलेला भूभाग आणि वर तरंगणारें आकाश यांच्याखेरीज त्या देशांत त्या वेळीं कोणीच नसते. तेथून आगगाडीच्या रूळांकडे बघण्यांत एक प्रकारची मौज वाटते. सृष्टिसुंदरीने आपल्या पाठीवर दोन वेण्या सोडल्यासारखे ते काळेभोर नि तकतकीत रूळ दिसतात.’

दांडेकरांची जशी कवि म्हणून प्रसिद्ध नाही, तसा र. गो. सरदेसाई यांच्यावरही 'प्रथितयश विनोदी लेखक' असा कांही शिक्काछाप बसलेला नाही. पण 'कागदी विमानां' तले त्यांचे लघुनिंबंध वाचतांना श्रीपाद कृष्णांच्या विनोदी लेखनशैलीची ज्याला आठवण होणार नाही असा वाचक विरळाच सांपडेल. 'शेजारी' या लघुनिंबंधांतली हीं चटकदार वाक्येच पाहा ना—'शेजारधर्म आतांशा फक्त उसनवारी करण्यापुरताच उरलेला असावा.' 'शेजारी' या प्राण्यांचे स्वरूप पौराणिक मयसभेसारखे असते. स्नेहांचे जल दाखवून कपटाच्या फरशीवर तुमचा कपाळमोक्ष करण्यांत शेजान्याचा कारस्थानीं हात कुणीच धरून शकणार नाही. 'तुमच्या फजितीच्या प्रसंगासारखा आनंद तुमच्या शेजान्याला प्रत्यक्ष पुत्रजन्माच्या वेळीही होत नसेल.' 'इंगलंडची अडचण हीच आयर्लंडची सुसंधि' हें ब्रीद आयर्लंडला सुचले याचे कारण इंगलंड व आयर्लंड यांच्यामध्यला शेजारी-पणाच असावा असें मला वाटते.'

या सर्व गोष्टी आठवतांच मला वाटले—एखाद्याला गाणे आवडत नाही ना? आपल्या या संपादकमित्रांची रसिकता लघुनिंबंधांच्या बाबतीत तशीच सदोष असावी!

आम्ही दोघे विश्वद्व बाजू घेऊन बोलू लागलो. या खेळीमेळीच्या वाद-विवादांत मी हरलों नाही; पण मला विजयही मिळाला नाही. संपादकांनी आपल्याकडे येणाऱ्या लघुनिंबंधांतली एक एक गंमत सांगायला जेव्हां सुरुवात केली, तेव्हां मी एकीकडे हंसत होतों नि एकीकडे मनांत म्हणत होतों—असलें असंबद्ध आणि अंध अनुकरणानें भरलेले लिखाण ज्याला दररोज वाचावें लागत असेल, त्याला या लेखन-प्रकाराचा वीट येणे स्वाभाविक आहे. लघुकथेपेक्षां लघुनिंबंध हा वाडमयप्रकार अधिक सोपा म्हणून नवशिके लेखक हवा तसा हाताळू लागले आहेत. पण महत्त्वाची गोष्ट त्याच्या ध्यानांत आलेली दिसत नाही. हा वाडमयप्रकार केवळ व्यक्तिनिष्ठ आहे. तंत्रकौशल्याला त्यांत विशेष अवसर नाही. लघुकथेला कथासूत्राची आवश्यकता असल्यामुळे, कठडचाचा आधार घेऊन जिना उतरणाऱ्या मुलाप्रमाणे नवखा लेखक तिची रचना थोडीफार व्यवस्थित करू शकतो.

पण जिन्याला कठडा नसला म्हणजे लहान मूळ ठेंचाळले की तें गडगडतच खाली जातें. सध्यांच्या लघुनिबंधांतही असेच अपघात होत असावेत. संपन्न व आकर्षक व्यक्तित्वाशिवाय आणि तें स्वाभाविकपणे प्रगट करणारी वैशिष्ट्यपूर्ण लेखनशैली साध्य झाल्याशिवाय या लेखनप्रकारांत लेखकाला यश मिळणे कठीण आहे.

लघुनिबंधांत विषयाला महत्व नाही; त्या विषयसूत्रांच्या आधारानें आपल्या व्यक्तित्वाचे सर्व पैलु प्रगट करणाऱ्या लेखकाच्या विकासशील अंतरंगालाच महत्व आहे. या दृष्टीनें सरस लघुनिबंधांची रवरी फुग्याशी तुलना करावीशी वाटते. अगदीं सुरक्तून गेलेल्या टीचभर रवरांच्या तुकड्याला तोंड लावून तो हळूहळू फुंकला कीं त्याची क्रमाने मोठी होत जाणारी आकृति जसें मनोहर रूप धारण करते, त्याप्रमाणे एखाद्या साध्या पण सुंदर अनुभवाशीं, ओझरत्या पण कुतूहलजनक विचाराशीं किंवा क्षणभर चमकून जाणाऱ्या चमकृतिजनक कल्पनेशीं खेळत खेळत, लघुनिबंध-लेखक आपली कलाकृति निर्माण करीत असतो. मूळचा सुरक्तलेला तुकडा धस-मुसळेपणानें फुंकून कांहीं त्याचा सुंदर रवरी फुगा होत नाहीं. फुगा फुगूं लागल्यावर तो एकदम जोगाने फुंकूनही चालत नाहीं. तो लगेच फुटून जातो. लघुनिबंधाचा प्रारंभ आणि विकास करण्याची कलाही अशीच नाजुक आहे.

या मोहक व्यक्तिनिष्ठ प्रकाराला दुसरी उपमा द्यायची झाली, तर आकाशांत डौलानें उडणाऱ्या आणि वायुलहरींवर जणूं कांहीं स्वच्छंदानें पोहत राहणाऱ्या पतंगाची देतां येईल. पतंगाचा अंतराळांतला स्वैरविलास अत्यंत आकर्षक असतो. पण बाह्यतः पतंग मनमुराद नाचत असला तरी, त्याची दोरी जमिनीवर उभ्या असलेल्या एका खेळकर बालकांच्याच हातांत असते. लघुनिबंधाला लघुकथेसारखीं निश्चित तांत्रिक बंधनें नाहीत हें खरें; पण वैयक्तिक दृष्टिकोनाच्या सूक्ष्म सूत्राला धरूनच त्याचें स्वैर नर्तन सुरु असते.

लघुनिबंध हा जिवलग मित्रांच्या संभाषणासारखा असावा असें जे

म्हटले जातें, त्याचें कारण हेच आहे. लघुकथा किंवा कादंबरी यांच्या सजावटीमध्यें लेखकाचा अलिसपणा हा अनेकदां गुण होऊं शकतो; पण लघुनिंबंधांत मात्र तो अक्षम्य दोष आहे. जिवलग मित्राशीं गुजगोष्टी करीत असतांना आपल्या अंतरंगावरले पडदे मनुष्य हलकया हातानें दूर करतोच कीं नाहीं? लघुनिंबंध-लेखकानेंही तेंच केले पाहिजे. आपल्या आवडीनिवडी, आपल्या लहानसहान खोडी, आपल्या फजितीचे प्रसंग, इत्यादि गोष्टी घरांतल्या मंडळींपासून लपविष्णाची जशी कुणी धडपड करीत नाहीं, त्याप्रमाणे लघुनिंबंध-लेखकही आपल्या मनाच्या लहरी आणि आपल्या जीवनातले अनुभव वाचकांपासून चोरून ठेवीत नाहीं. किंवदुना कृष्णाच्या खोडकरपणामुळेंच तो जसा गोकुळात प्रिय झाला, त्याप्रमाणे स्वतःच्या व्यक्तित्वाच्या मधुर अवखलपणामुळेंच लघुनिंबंध-लेखक वाचकांना आवडू लागतो.

सरस लघुनिंबंधाची मुख्य कसोटी म्हणजे लेखकाच्या व्यक्तित्वाचें आकर्षक दर्शन. हे व्यक्तित्व जीवनातल्या भिन्न भिन्न रसांनी जितके अधिक कुललेले असेल, या व्यक्तित्वाच्या मागें उभा असलेला आत्मा जितका अधिक अनुभवसंपन्न आणि खेळकर असेल, तितका त्याच्याशीं वाचक हां हां म्हणतां समरस होऊन जाईल. असे व्यक्तित्व रंवेदनाशील मन व निरीक्षणकुशल बुद्धि यांच्या संगमांतून विकास पावत असते. नवशिके लेखक ही गोष्ट विसरून या लेखनप्रकाराकडे बघत असावेत. आणि मग त्याच्या दररोजच्या हल्ल्यानें संपादक त्रस्त होऊन जात असावेत.

कवि, तत्त्वज्ञ, विनोदी लेखक इत्यादि भिन्नभिन्न भूमिकांचा लघुनिंबंध-लेखकांमध्यें जो संगम झालेला दिसतो, त्याचें कारण वैचित्र्यपूर्ण व्यक्तित्व हा या वाढूमयप्रकाराचा आत्मा आहे, हेच आहे. लघुकथा, निंबंध, गद्य-काव्य आणि विनोदी लेख या लघुनिंबंधाच्या चतुर्सीमा आहेत असें म्हटले तरी तें फारसे चुकीचे होणार नाहीं. मात्र एक गोष्ट लक्षांत ठेवणे जरूर आहे. लघुनिंबंधांतला काव्यविलास म्हणजे बागेंतली सहल नन्हे. शेतांतल्या पायवाटेने जातांना मधूनमधून जशीं रानफुले दिसतात, तसें लघुनिंबंधांतले काव्य असायला हवें. या लेखनप्रकारांतला विनोद वढवाच्या पावसासारखा

असून चालणार नाहीं. पहाटे पडणाऱ्या दंवाप्रमाणे त्याचें स्वरूप असलें म्हणजे तो कार खुदून दिसतो. कांहीं कांहीं लघुनिबंध गोष्ठीवजा बाटले तरी त्यांत कथेला आवश्यक असणारी एकाप्रता नसावी हेंच वरें. निबंधाप्रमाणे लघुनिबंधालाही तात्त्विक बैठकीनें उठावदारपणा येतो. पण त्यांतले तत्त्वप्रतिशादन हें तळ्यांत फुलणाऱ्या कमळासारखें मोहक वाटले पाहिजे; रानांत उगवणाऱ्या शाडांप्रमाणे तें असतां कामा नये.

लघुनिबंधाच्या या मर्यादा न ओळखल्यामुळे अनेक होतकरू लेखक लघुनिबंध या नांवाखालीं जें लिखाण संगटकांकडे पाठवितात, तें त्यांना निर्जीव आणि परिणामशून्य वाटत असावें. तसे पाहिलें तर आपलें सामाजिक जीवन आज संक्रमणकाळात आहे. हा काळ लघुनिबंधासारख्या काळ्या, विनोद आणि तत्त्वज्ञान यांचा एकाच वेळी समावेश करूं शकणाऱ्या वाढूमयप्रकाराला अत्यत अनुकूल आहे. पण हा प्रकार यशस्वी रीतीनें हाताळण्याची शक्ति ज्यांच्या ठिकाणीं आहे, अशा अनेक नामवंत लेखकांचे त्यांच्याकडे दुर्लक्षण झाले आहे. तात्यासाहेब केळकर आणि वामनराव जोशी यांनी या क्षेत्रांत पाऊल टाकले असतें, तर गार्डनर आणि लिंड यांच्या तोडीचे लघुनिबंध आपणांला वाचायला मिळाले असते. माडखोलकर, अत्रे आणि चितामणराव जोशी हे लघुनिबंध-लेखक झाले असते तर बीरबौम, चेस्टरटन, वेलॉक वगैरेंच्या पद्धतीचे सरस लिखाण त्यांनी लिहिले असतें याच्छाल मला मुर्लींच शंका वाटत नाहीं. ‘स्मृतिचित्रे’ रेखाटणाऱ्या लक्ष्मीबाई, ‘कांहीं म्हातारे’ डोळ्यांपुढे मूर्तिमंत उभे करणारे विछ्छलराव घाटे किंवा ‘व्यक्तिचित्रे’ लिहिणारे विछ्छलराव कुलकर्णी यांना या लेखनप्रकारांत यश मिळाले नसतें असें कोण म्हणूं शकेल? लघुनिबंध-लेखकांचे मुख्य ध्येय आपल्या दैनंदिन सामान्य जीवनांतले असामान्यत्व दर्शविणे हें आहे. जगांतल्या ज्या साध्या पण सुंदर गोष्ठीकडे आपलें कर्धींच लक्ष जात नाहीं, त्या तो हंसत-खेळत आपल्याला दाखवितो. वाहेरून जिथे साधी माती दिसते, तिथेच पृथ्वीच्या पोटांत सोन्याची खाण असूं शकते. बाह्यतः रुक्ष दिसणाऱ्या लौकिक जीवनाच्या अगदीं लहान लहान भागांतही सौंदर्य, विनोद, कारुण्य व तत्त्वज्ञान यांचे सुवर्णकण असेच सांपडतात. हे

विविध कण वेंचून जीवनाची संपन्नता सामान्य मनुष्याला पटविणे आणि जगांत नीरस असें कांहींच नाहीं याची त्याला जाणीव करून देणे हें लघु-निबंधलेखकांचे मुख्य कार्य आहे. हें कार्य पार पाडण्याची शक्ति वर उल्लेखिलेल्या अनेक लेखकांप्रमाणे कृष्णाचाई, कमलाचाई टिळक, बोकील, चावडेकर, शामराव ओक, प्र. श्री. कोल्हटकर, रांगणेकर इत्यादिकांच्या लेखणीतही आहे. माझ्या संपादक मित्रांचा लघुनिबंधांविषयी जो प्रतिकूळ ग्रह झाला आहे, तो या लेखकांना सहज दूर करतां येण्याजोगा आहे.

या छोट्या संग्रहांतल्या माझ्या लघुनिबंधांत ही शक्ति अल्पांशानें तरी आहे कीं नाहीं हें मात्र मला सांगतां येत नाहीं. कारण मीं तें सदरहू संपादक-मित्रांकडे कधींच पाठविले नव्हते.

खासवाग,
कोल्हापूर.
२४-५-४१

वि. स. खांडेकर

पुढे-पुढे

‘ हा हत्ती चहा पीत बसला आहे—नि त्यानं नाइट सूट घातला आहे—’
मंदा अगर्दीं रंगांत येऊन वर्णन करीत होती. पण अवि मध्येच म्हणाला,
‘ पुढे काय झालं ते सांग ! ’

त्यानें घार्दघार्दनें त्या चित्रमय पुस्तकाचें पान उलटलेसुद्धां !
मंदा वर्णन करू लागली, ‘ हत्ती स्टेशनवर जायला निघाला आहे, त्याच्या
डोक्याला खादीची टोपी आहे नि हातांत—’

‘ पुढे ? ’ असा अधीरपणानें प्रश्न करीत अवीनें पुढचें पान काढले.
‘ हत्ती पांखराबरोबर समुद्रांत पोहायला गेला—तिशें मोठी लाट
आल्याबरोबर त्याच्या नाकातोंडांत पाणी जाऊन तो घावरला—किनाऱ्यावर
वाळूत येऊन बसल्यावर तो सौंडेनें एका खेंकड्याला त्रास देऊ लागला नि
मग खेंकडा त्याला चावला ? —या सर्व प्रसंगांचीं त्या पुस्तकांतलीं चित्रे
सुंदर होतीं. मंदा प्रत्येक चित्राचें खूप खूप वर्णन करू लागे. पण अवि
प्रत्येक वेळी ‘ पुढे ? ’ ‘ पुढे ? ’ असा प्रश्न करून तिच्या रंगाचा भंग करी
आणि पुढचें पान उघडी.

यिसाडघार्दनें म्हणा किंवा लग्नघार्दनें म्हणा, अवि शेवटच्या पानापर्यंत
पौचला. पांखरांचा पाहुणचार घेऊन हत्ती घरीं परत येतो असें दृश्य शेव-
टच्या चित्रांत होतें. तें चित्र घार्दघार्दनें पाहून अवीनें प्रश्न केला, ‘ पुढे ? ’

मंदा क्षणभर गोंधलली. लगेच तिनें पुस्तकाचें पहिलें पान उघडलें
आणि ती सांगू लागली, ‘ हा हत्ती चहा पीत बसला आहे नि त्यानं नाइट
सूट घातला आहे—’

अवि निरखून पाहून बोलू लागला, ‘ तो नाइट सूट माझ्यासारखा
निळ्यानिळ्या रेघांचा आहे—हत्तीचा एक दांत शिंगासारखा दिसतोय् ! ’

आतां दोघेही प्रत्येक चित्रांत रंगून त्यांत असलेल्याच नव्हे तर नसलेल्या
वस्तुचींही रसभरित वर्णनें करू लागलीं. मंदानें पान उलटायला लागावें,
पण अवीनें तिचा हात धरून तिला थांबवावें असा उलटा प्रकार सुरू
झाला ! तो पाहून कांदीं केल्या मला हंसू आवरेना. हंसतां हंसतां मी
स्वतःशीं म्हणालीं, ‘ नाहीं तरी अवी भारीच उतावळा आहे ! ’

लगेच माझ्या मनांत आले—छोळ्या अवीला हंसण्यात काय अर्थ आहे ? आम्ही मोठीं माणसेंही नेहमीं त्यांच्यासारखींच वागतों; नाहीं का ? आम्ही सदासर्वदा एकच मंत्र घोकीत असतों—‘पुढे-पुढे, आणखी पुढे ?’ आयु-
ष्याच्या चित्रमय पुस्तकाचें प्रत्येक पान न्याहाळून पाहावें, त्यांच्यांतली मौज मनसुराद लुटावी, खडीसाखरेचा खडा दातांनी फोडून खाण्यापेक्षां तोंडांत विरघळवून टाकण्यांत जी गोडी असते तीच जीवनांतल्या क्षणाक्षणाला आपण अनुभवावी, हा विचार शेंकडा नव्वद लोकांच्या मनांतसुद्धां ऐत नाहीं. मग तो आचरणांत आणणारा मनुष्य हजारांत एखादाच आढळा-यचा ! जो तो हातांतल्या सुखाकडे दुर्लक्ष करून पळत्या आनंदाच्या मागें धांवत असतो ! प्रत्येकाचा मंत्र एकच—‘पुढे-पुढे !’ भविष्यांतला अमर्याद आनंद लुटण्याकरितां मनुष्यप्राणी ही जी धांवपळ करतो, तिच्यांत वर्त-मानाच्या मर्यादित आनंदाला मात्र तो निश्चितपणे मुकतो.

माझीच गोष्ट पाहा ना ! मी फार लहानपणीं पोहायला शिकलों. सुदैवाने माझे बाळपणही सांगलीला कृष्णेच्या कांठी गेले. पावसाळ्यांत गणपतीच्या घाटावरलीं तुळशी वृंदावने बुडल्यावर तिथें पोहायला पळून माईच्या घाटाकडे जाण्यांत किती गंसत आहे; किंवा उन्हाळ्यांत सांगलवाडीच्या घाटाजबळच्या पाण्यांत उड्या मारण्यांत काय मौज आहे, हें मला अजिबात ठाऊक नाहीं नसे नाहीं. पण पोहण्याच्या आणि पाण्यांत डुंबण्याच्या बाबतीं-तली माझी इच्छा अद्यापिही अतृप्त राहिली आहे, हें मात्र खरे ! त्या वेळीं मला पोहण्यापेक्षां वाचनाचीच ओढ अधिक लागे. मी मनांत म्हणत असें-पोहायला हवा तेवढा वेळ मिळेल पुढे ! पण विद्या संपादन करायची ही संधि आपण गमावली तर ती मात्र पुन्हा परत येणार नाहीं !

आज पंचवीस वर्षांनी वाटतें—त्या वेळीच मीं यथेच्छ पोहून ध्यावयास हवें होतें. विद्यार्थिदरेत माझा पोहण्यांत वेळ गेला असता तर माझे संस्कृत पाठांतर कमी झालें असतें, बंजगणिताच्या सर्व पुस्तकांतलीं सर्व उदाहरणे मीं सोडविलीं आहेत, असें अभिमानाने मला म्हणतां आले नसतें आणि लायब्ररीतले प्रत्येक मराठी नाटक आणि कांदंबरी मीं वाचली आहे अशी प्रौढीही मला मिरवतां आली नसती हें खरे ! पण पोहण्याचा आनंद गमावून

मीं जें विद्याधन संपादन केले तें तरी आतां माझ्यापाशीं कुठे आहे ? मला पाठ येत असलेले बहुतेक संस्कृत श्लोक आतां तीन किंवा साडेतीन चरणांचे होऊन बसले आहेत, चीजगणितांतला कूटप्रश्न हा मला आतां खरोखरी कूट प्रश्न वाटतो आणि मी अधाशीषणानें वाचलेली शेंकडों नाटके, काढंबन्यांचीं पुस्तके—लहानपणी खूप पतंग उडविले म्हणून कांहीं मोठेपणीं कुणी वैमानिक होत नाहीं !

पुस्तकांकडे थोडे दुर्लक्ष करून मीं दररोज कृष्णेवर पोहायला गेले असतों तर—तर त्या अगणित घटकांच्या स्मृतींनीसुद्धां आतां माझ्या मनाला आनंद झाल्या असता. या बाबतींत मनाला जी एक प्रकारची अतृप्तता वाटते ती कधीच जाणवली नसली !

पण—

आतां दररोज पोहायला जावें म्हटलें तर महिन्यामहिन्यात मला सवड मिळत नाहीं आणि कधीं सवड मिळालीच तर थंड पाण्यांतले डुंग्रें आपल्याला सोसेल कीं नाहीं हा प्रश्न दत्त म्हणून पुढे उभा राहतो !

जी कथा पोहण्याची तीच फिरण्याची, तीच खाण्याची, तीच खेळांची आणि तीच प्रवासाची !

मीं अजून गिरसप्पा पाहिला नाहीं, ताजमहाल पाहिला नाहीं, अजिञ्च्याचीं लेणीही पाहिली नाहींत ! हें सारे पाहायची इच्छा लहानपणापासून माझ्या मनांत मोळ्या उत्कटतेनें वास करीत आली आहे. पण विद्यार्थी-दशेंत तिसऱ्या वर्गाच्या भाडयाचेही पैसे खिशांत नसत म्हणून मी फारसा प्रवास करूं शकलों नाहीं; शिक्षक झाल्यावर सुटीचे दिवस लेखनवाचनाला उपयोगी म्हणून मी जागेवरून हललों नाहीं, आणि आतां—

आतां मला वाटते—सुर्टीतला सारा वेळ लेखनवाचनाला न देतां दरवर्षी थोडाफार प्रवास करण्याचा प्रघात मीं ठेवला असता, तर फार बरें झाले असतें ! आपणांला हवा असलेला आनंद आजच्यायेजां उद्यां अधिक सुलभतेनें व विपुलतेनें मिळेल या मोहानें मनुष्य मनोराज्ये करीत बसतो ! त्याला वर्तमानकाळापेक्षां भविष्यकाळ फार आकर्षक वाटतो; पण एक गोष्ट कांहीं केल्या त्याला कळत नाहीं—भविष्यकाळ दूर असल्यामुळेच

आपल्याला सुंदर दिसतो ! तें सौंदर्य तैलचित्राचें असतें. दुरून साजन्या दिसणाऱ्या डोंगराचें असतें—मृगजळाचें असतें—कांचनमृगाचें असतें !

भूतकाळ मनुष्याला स्मृतीचा आनंद देतो, भविष्यकाळ त्याला स्वप्नाचा आनंद देतो ! पण प्रत्यक्ष जीवनाचा आनंद जर त्याला कुणी देत असेल तर तो वर्तमानकाळच ! ‘One to-day is worth two to-morrows’ या उक्तीचे मर्म हेच आहे, नाहीं का ? उद्यां फुलणाऱ्या कळ्या सुंदर असल्या, तरी आज फुलांचा सुवास त्यांच्यापासून कसा मिळणार ?

पण ही साधी गोष्टच आपणांला अनेकदां कळत नाहीं. आगगाडींतून जाणारा प्रवासी भौतिकालच्या सृष्टिसौंदर्याशीं समरस होण्याएवजीं आपणाला उद्या स्टेशनवर उतरायचे आहे तिथें टांगे मिळतात कीं नाहीं याचीच विवंचना करीत बसलेला असतो. कैंस कमी होऊं लागल्यामुळे आपल्याला अकाळीं टक्कल पडून आपण पतीला अप्रिय होऊं कीं काय, या काळजीनें न्यार-चार घटका कैसांना भलभलतीं तेलें लावीत बसणाऱ्या तरुण ढीला तेवढा वेळ नवन्याशीं खेळकरपणानें बोलत बसायला मात्र मिळत नाहीं !

असलीं अनेक उदाहरणे पाहिलीं कीं, ‘We never live, We only hope to live’ हे पास्कलचे शब्दं मला खरे वाटूं लागतात. प्रत्येक मनुष्य कुरकुरत म्हणत असतो—आजच्या जीवनांत काव्य, सौख्य, आनंद या गोष्टी जवळजवळ नाहींतच. त्या उद्यांच्या जीवनांत मात्र आपल्याला निश्चित मिळतील ! उद्यांचा दिवस केवळ उजाडतो ह्याची तो उत्कंठेने वाट पाहत असतो. पण ‘उद्यां’चे रूपांतर ‘आज’मध्ये झालें, कीं वर्तमानावर अकारण असंतुष्ट होणारा मानवप्राणी चित्रांचे पुस्तक पाहणाऱ्या अवीप्रमाणे ओरडतो, ‘पुढे-चला, आणखी पुढे-चला ! पुढे-पुढे—’

बिचाऱ्याच्या हें लक्षांतही येत नाहीं कीं मानवी जीवनांतली प्रत्येक घटका—किंवद्दुना प्रत्येक क्षण—ही एक सुखाची दीपमाळ असते पावसाच्या सरीत, हिरवर्णीत, आकाशांत उडणाऱ्या धार्ंत, पुस्तकांत, घरांत बागडणाऱ्या चिमकुल्यांत, एक शब्दही न बोलतां तुम्हांला हवा

तेवढाच गोड चहा करून देणाऱ्या पत्रीत, जिथे पाहावें तिथे या दीपमाळेवरल्या दिव्यांचा मंदमधुर प्रकाश पसरलेला असतो. त्याच्याकडे दुर्लक्ष करून 'पुढे-पुढे' म्हणून धांवत सुटणे हें—

अवि आणि मंदा यांनी तिसऱ्यांदां त्या पुस्तकांतलीं चित्रे पाहायला सुखवात केली होती. अवि मंदाला सांगत होता—'हा हत्ती चहा पीत बसला आहे—नि त्यानं नाइट सूट घातला आहे—हा नाइट सूट माझ्या-सारखा निळ्यानिळ्या रेघांचा आहे—हत्तीचा एक दांत शिंगासारखा दिस-तोय—त्याच्या हातांत एक पत्र आहे—त्याच्या पलीकडच्या टेबलावर पिवळी नि तांबडी फुले आहेत—त्याच्या चहाच्या पेल्यांत चमचा आहे—त्याला खूप खूप गोड चहा आवडतो. '

मंदा पान उलटू लागली. पण अवीनें तिचा हात धरला. त्या चित्रांतल्या त्याला दिसणाऱ्या गमती अजून संपत्या नव्हत्या !

हातांतले पहिले पत्र वाचण्यांत मी हतका गुंग होऊन गेले होतो की, दुसरे पाकिट आपण अजून फोडले नाही याचे मला भानच नव्हते. मात्र यावरून माझ्या हातांतले पत्र माहेरीं गेलेल्या पत्नीचे होते आणि त्यांत राणीसाहेबांच्या आगमनाची वार्ता होती असा तर्क कृपा करून कुणी करून नये. राणीच्या जाहीरनाम्याला हिंदुस्थानच्या इतिहासांत जेवढे महत्त्व आहे तेवढेंच राणीच्या बोटभर पत्राला प्रत्येक पुरुषाच्या आयुष्यांत असते, हे मी अमान्य करीत नाही. पण माझी पत्नी सहसा माहेरीं जात नसल्यामुळे आणि कवचित गेली तरी मेशदूतासारखीं काव्ये तिनें वाचलीं नसल्यामुळे पोस्ट खात्याच्या उत्पन्नांत आणि माझ्या वाचनांत ती या दृष्टीने भर घालू शकत नाही हे कबूल केलेंच पाहिजे.

माझ्या हातांतले पत्र एका रसिक विद्वान् गृहस्थांचे होते. त्यांचा-माझा विशेष परिचय नव्हता. पण माझी नवी कादंबरी वाचून त्यांनी मोठ्या अगत्याने मला पत्र लिहिले होते. त्यांच्या पत्रांतले ते एकच वाक्य मी पुनः पुन्हा मनांत घोळवीत होतो. लहान मुळे लिमलेटची गोळी चोखतात ना ! तसें माझें मन त्या वाक्याचा आस्वाद घेत होते. लहान मुलाच्या तोङांतील लिमलेटची गोळी थोळ्याच वेळांत विरघळून जाते. पण माझ्या हातांतल्या पत्रांतले ते वाक्य—त्याची गोडी अगदी अवीट होती.

त्या गृहस्थांनी लिहिले होते, ‘तुमची नवी कादंबरी वाचतांना मला डोस्टोव्हस्कीची आठवण ज्ञाली.’

डोस्टोव्हस्की ! ‘*Crime and Punishment*’ सारखी अलौकिक कादंबरी लिहिणाऱ्या डोस्टोव्हस्कीची आठवण व्हावी असें लेखन मी—

त्या वाक्याकडे पाहिले की मला मूठभर मांस चटल्यासारखे वाटे. शेवटी मला वाटले—आपण फार वेळां या वाक्याकडे पाहिले तर लळ होण्याकरितां एखादें औषध घ्यायची कांहीं आपल्याला जरूरी पडणार नाहीं.

हा विचार मनांत यायला नि अजून न उघडलेले ते दुसरे पत्र समोर दिसायला गांठ पडली. पहिले पत्र नाइलाजानें बाजूला ठेवून मीं दुसरे पत्र

उचललें. पत्त्याचें अक्षर तर माझ्या जिवलग मित्राचें होतें, आठ दिवसां-पूर्वीच मीं त्याला माझी नवी कादंबरी सप्रेम भेट म्हणून पाठविली होती. माझ्या मनांत आले, या पत्रांत कादंबरीवरले आपले मत त्याने कळविले असावें. एका विशेष परिचय नसलेल्या रसिकाने ‘तुमची नवी कादंबरी वाचतांना मला डोस्टोव्हस्कीची आठवण झाली’ असें ज्या अर्थी लिहिले आहे, त्या अर्थी या मित्राने पत्रांत आपल्यावर स्तुति-सुमनांचा नुसता वर्षाव केला असेल अशी माझी कल्पना झाली.

पण तें पत्र उघड्हून मीं वाचायला सुरुवात केली मात्र, आकाशांत खूप उंच झोका ध्यावा आणि त्याच वेळी झोपाळ्याची फांटी कडकड करून कोसळून पडावी, तशी माझी स्थिति झाली. त्या पत्रांतले पहिलेच वाक्य असें होतें—‘आपल्या देशांतल्या खियांनाच नव्हे तर लेखकांनामुद्धां संतति-नियमनाची आवश्यकता पटवून दिली पाहिजे असें ही कादंबरी वाचून मला वाटले.’

कोयनेलची गोळी चटकन् गिळून टाकण्याचा प्रयत्न करावा, त्याप्रमाणे मीं तें पत्र झटकन् वाचून संपविण्याची शिकस्त केली. पण कित्येकदां ती गोळी जशी टाळ्याला चिकटून सारें तोंड कडू करून टाकते, तशी त्या पत्रांतल्या दोन-तीन वाक्यांनी माझी स्थिति केली. संतति-नियमन काय नि कार्बन कॉपी काय? मला तें पत्र पुन्हा वाचवेना.

तें पत्र दूर फेकून देऊन मीं पहिले पत्र हातांत घेतले. अंगांतून घामाच्या धारा वाहत असतांना विजेचा पंखा एकदम सुरु व्हावा तसा आनंद तें पहिले पत्र वाचून आपल्याला होईल अझी माझी अटकळ होती.

पण या वेळी ती सपशेल चुकली.

त्या पत्रांतले तें वाक्य—डोस्टोव्हस्कीची आठवण—छेः!

तेही पत्र मीं दूर फेकून दिले. कुठलेच पत्र वाचावेसे वाटेना. पहिल्या पत्रांतली ती स्तुति—सूर्याच्यां प्रखर प्रकाशाकडे टक लावून पाहिले की डोळे मिटून ध्यावेसे वाटतात ना? ती स्तुति आठवतांच माझ्या मनाची तशी स्थिति झाली. आणि दुसऱ्या पत्रांतली ती निंदा-काळ्याकुऱ्ऱ काळोखाकडे ही मनुष्याला फार वेळ पाहवत नाही!

दुसऱ्या पत्रांतली ती निंदा खोटी होती ? छे ! मित्र मित्राविशद्ध अकारण विशद्ध लिहील ? अशक्य ! माझ्या मित्राच्या प्रेमाची मला पूर्ण कल्पना होती.

मग ती स्तुति खोटी असली पाहिजे !—पण माझी खोटी स्तुति करून त्या मनुष्याला काय मिळवायचे होते ? तो मनुष्य विद्रान होता, रसिक होता, सुखवस्तु होता; इतकेच नव्हे, तर निःपक्षपाती म्हणूनही आपल्या मित्र-मंडळांत प्रसिद्ध होता !

एक प्रकारची विचित्र उदासीनता माझ्या मनावर पसरली. माझी काढबरी चागाशी आहे की वाईट आहे हेच मला कळेना.

अस्वस्थ मनुष्य हाताने काही तरी चाळा करू लागतो. मी कपाट उघडले आणि हाताला येईल ते पुस्तक घेऊन सहज त्याचें शेवटचें पान उघडले. गडकन्यांची वाग्वैजयंती होती ती ! तिच्या शेवटच्या पानावर ‘माझा मृत्युलेल’ या नांवाचा एक श्लोक आहे. त्याच्यावरून मी दृष्टि फिरविली मात्र ! सर्य वर आल्यावरोवर धुके नाहीसें व्हावें त्याप्रमाणे माझ्या मनाची उदासीनता क्षणार्धीत मावळली.

गडकरी म्हणत होते—

“ यावज्जीवहि ‘काय मी’ न कळू आसांप्रती नीटसे !

मित्रांतहि कळे न गूढ न कळे माझे मलाही तसे ॥ ”

या दोन ओळीत तरल कल्पकता नाही, उत्कट भावना नाही, कांही नाही. ‘वाग्वैजयंती’ मी प्रथम वाचली तेव्हां ‘नूरजहान’चें चित्र काढणाऱ्या चित्रकारानें गमतीनें एखाद्या भिकारणीचें चित्र काढावें तशी ही कविता मला वाटली होती.

पण आज मात्र या कवितेंत अधिक सूक्ष्म आणि अधिक खोल असें कांही तरी आहे अशी माझी खात्री झाली. मनुष्याच्या मनाच्या कांहीं जखमा इतक्या सूक्ष्म असतात कीं, त्या त्याला दुसऱ्याला दाखवितांच येत नाहीत. त्या दोन पत्रांनी माझ्या मनाला अशीच एक विचित्र जखम केली होती. गडकन्याच्या कविताही असल्या सूक्ष्म पण विचित्र जखमेनें होणाऱ्या वेदनांचें प्रतिबिंब होतें.

माझ्या कांदंबरीसंबंधानें अगदीं परस्परविरुद्ध अशीं मतें वाचून माझें मन मधांशीं गोंधळले होतें. पण आतां मला त्या गोष्टीचें हंसूं येऊं लागले. एका कांदंबरीची कथा काय ? खुद माझ्याविषयीं तरी मला ओढळखणाऱ्या लोकांचें एकमत कुठें आहे ?

गतवर्षीची ती गंमत ! म्हाझ्या घरीं येऊन राहिलेले एक पाहुणे मुंबईस गेले. तिसन्याच दिवशीं मला माझ्या मुंबईच्या मित्रांनी कळविलें कीं, जो जो भेटेल त्याला त्याला मी मोठा आळ्यतेखोर गृहस्थ आहें असें तो अतिथिदेव सांगत सुटला आहे.

त्याच आठवड्यांत दुसरे एक पाहुणे माझ्याकडे आले. ते परत गेल्या-वर माझ्या पुण्याच्या मित्रांनी लिहिले, 'दर उन्हाळ्याच्या सुर्यीत तुमच्या सहवासांत एक तरी दिवस घालवावयाचा असें त्यांनी ठरविलें आहे ! तुमच्याइतका मनमोकळा मनुष्य—'

त्या वेळीं माझ्या भनांत जी कल्पना अंधुकपणानें येऊन गेली होती तीच आतां मला खरी वाटू लागली. आयुष्य हा आपल्या प्रामाणिक मिळकतीचा जमाखर्च नाही. त्यांत लोटारीचें तिकिट काढल्यामुळे मिळाणारी रक्कम जमेला धरावी लागते आणि चोरी झाल्यामुळे कमी होणारे पैसे खर्चाच्या खातीं घालावे लागतात !

माझ्या कांदंबरीकडे काय अथवा माझ्याकडे काय, जो तो आपापल्या दृष्टीनें पाहणार; आणि प्रत्येकाच्या दृष्टीत किती निरनिराळ्या आवडी-निवर्डीचें संमेलन झालेले असतें हें कुणी सांगावें ?

रुग्णशय्येवर पडलेल्या तांब्यांनी मृत्यूचें स्वागत करण्याकरितां खालील ओळी म्हणत स्वतःला सिद्ध केलें—

'जन पळभर म्हणतिल 'हाय ! हाय !'
मी जातां राहिल कार्य काय ?

रामकृष्णहि आले गेले

त्याविण जग का ओसविं पडले ?'

या ओळी हजारदां ऐकल्या तरीही त्यांतील कारूण्य कमी होत नाहीं.

पण खोखरच राम आणि कृष्ण हे नुसते आले आणि गेले असें म्हणतां येहील का ! पितृवचन पाळण्याकरतां चौदा वर्षोंचा वनवास स्वीकारणारा राम—दात्यांचे ‘सवती मत्सरा’ तलें रामाचे काम पाहून माझ्या डोळ्यांत उभे राहिलेले अश्रु खोटे होते ? छे ! मूठभर पोहे घेऊन मित्रांच्या भेटीला जाणाऱ्या सुदाभ्याला सुर्वांगनगरी देणाऱ्या कृष्णाच्या बालमैत्रीची कथा वाचली कीं अजूनही माझ्या मनाला जो सात्त्विक आनंद होतो तो काय उगीचच ?

तांचे मोठे कवि आहेत; पण लँगफेलो हाही एक मोठा कवि होता; तो, कवि रामकृष्णांसारखे महात्मे जगांत नुसते येतात आणि जातात हें मान्य करायला मुळींच तयार नाहीं. तो म्हणतोः—

‘Lives of great men all remind us
We can make our lives sublime
Departing leave behidn us
Foot-prints on the sands of time !’

तांब्यांच्या ओळीतला करुण अनुभव जितका खरा, तितकाच या ओळीतला उदात्त आशावादही खरा आहे. आपल्या बहुरंगी जीवनांत हे दोन रंग आहेत. तांब्यांच्या ओळीतले कारुण्य कलायला रुग्णशाश्येवर पडून मृत्यूच्या मूर्तींचे दर्शन ध्यायला हवें ! लँगफेलोच्या कवितेतला उदात्त पणा प्रतीत व्हायला बुद्धापासून लिंबिंग्स्टनपर्यंतचे अनेक जीवनपट डोळ्यांमुद्दून जायला हवेत !

चित्रपटांत एखादी ढी एखादे वेळीं फार सुंदर दिसते. छायालेखकाला तिचे सौंदर्य प्रगट करणारा कोन त्या वेळीं साधलेला असतो. पण त्याच चित्रपटांतल्या दुसऱ्या एखाद्या दृश्यांत तिची आकृति आकर्षक वाटत नाहीं. यांत दोष कुणाचा ? तिचाही नाहीं आणि छायालेखकाचाही नाहीं. एका विशिष्ट बाजूनेच ती सुंदर दिसू शकते. पण अभिनय करतांना प्रत्येक वेळीं तिची तीच बाजू छायालेखकाच्यापुढे कशी येहील ?

मीं शीळ घालीत तीं दूर फेकून दिलेलीं दोन्ही पत्रे उचललीं आणि त्यांना आभारदर्शक उत्तरे लिहिण्यासाठी टेबलाकडे वळलों.

मी कधी ससा पाहून पाहिलेला नाही. पण धन्यानें पहिल्यांदा अंगाला हात लावतांच तो जेवढ्या भित्रेपणानें त्याच्याकडे पाहत असेल, तेवढ्याच्च धीटपणानें चार दिवसांनी तो आपल्या मालकाच्या अंगावर उडथा मारायला लागत असेल असा माझा तर्क आहे !

हा तर्क अगदीच निराधार नाही. कुणाही स्नेह्याच्या घरीं गेलें कीं मला नेहमीं एकच अनुभव येतो. घरांतलीं चिमणीं बाळे सशाच्या भित्र्या नजरेने पहिल्यांदा माझ्याकडे पाहतात. दूर दूर कोपन्यांत उभीं राहून तींया नव्या काकाचं सूक्ष्म निरीक्षण करतात. हाक मारली तर ओ द्यायला सुद्धां लाजतात. पण चार घटका गेल्या, कीं तींच जवळ येऊन नाचूं-चागडूं लागतात. ‘मला कुन्याचं पिलूं नको, हत्तीचं पिलूं आणून द्या’ म्हणून हट्ट घरतात, चार बोळकीं मांडून ‘काका जेवायला चला’ म्हणून आग्रह घरतात, आणि—

परवां असेंच ज्ञालें. दीड वर्षांनें मी त्या स्नेह्याच्या घरीं गेलों होतों. त्यामुळें त्यांचीं दोन्ही मुळें पहिल्यांदा मला पाहून थोडीशीं बुजली. पण सात पावलें बरोबर चाललें कीं सख्य निर्माण होतें हा अनुभव त्यांच्या बाबतीत लगेच आला. थोड्या वेळानें दोवेंही मला बिलगलीं-आणि काकांचं मनोरंजन करण्याकरितां सिनेमांतलीं गाणीं म्हणून दाखवायला त्यांनी सुरुवात केली.

अर्थात् त्या गाण्यापैकीं एकही त्यांना पुरें आणि बिनचूक येत नैवहतें हैं सांगायला नकोच. ‘माझ्या दादाच्या घरीं,’ ‘गुणि वाळा’ या जी. आय. पी.च्या डब्याला ‘चिमण्या मोराचा ग’ हा बी. बी.चा डवा जोडण्यांत आला होता आणि ‘यमुनाजळि खेळुं’ हे शब्द ऐकतांच ‘काय खेळणार?’ म्हणून मी विचारलें तेव्हां ‘विटी दांडू’ हें त्या प्रश्नाचं उत्तर मला मुकाढ्यानें मान्य करावें लागले.

मी आंघोळीला आलों तेव्हां माझ्याबरोबर मुळेंही आलीं. मागच्या दारी कसलीं तरी दोन झाडें होतीं. तिथें जाऊन मुळें खेळूं लागलीं. दोवेंही तोंडानें गात होतीं:

‘मोहर आंब्याला आला ! ’

न्हाणीघरांत आंघोळ करीत असतांना ही ओळ पुनः पुन्हा माझ्या कानांवर पडत होती. माझ्या मनांत आलें—आंबा हा वृक्षांचा राजा आहे हेच खरें ! कालिदासापासून केशवकुमारापर्यंत सान्या कर्वींना यानें वेडें केलें आहे. शकुंतला ज्या वेलीला प्रेमानें पाणी धालीत असे, तिचा वाडनिश्चय कालिदासाला कण्वाच्या तंपोवनांतल्या दुसन्या कुठल्याही वृक्षाशीं करतां आला असता आणि दारूवंदीच्या दिवशीं गोविंदा. आणि शेवंती जें प्रेमगीत गातात त्याला योग्य असें वातावरण अत्रेही दुसन्या कल्पनांनीं निर्माण करूं शकले असते ! पण त्यांनीं तसें केलें असतें तर तीं तीं स्थळें इतकीं मनोरम झालीं असतीं का ?

वड, पिंपळ, साग, फणस, माड—किती तरी झाडें माझ्या डोळ्यां-पुढून गेलीं. पण आम्रवृक्षांचें सौंदर्य त्यांच्यापैकीं एकांतही मला आढळेना. संस्कृत कर्वीच्या काव्यदृष्टीचें कौतुक करीतच मी न्हाणीघरांतून बाहेर पडलों.

दोन्ही मुलें झाडाखालीं उभीं राहून गातच होतीं—

‘मोहर आंब्याला आला ! ’

मी दिसतांच ‘काका, काका’ म्हणून त्यांनीं हाका मारल्या.

मी हंसत त्यांच्याजवळ गेलों.

पण त्यांना प्रेमानें कुरवाळण्याऐवजीं मी त्या दोन झाडांकडे पाहतच राहिलों.

त्यांपैकीं एक पपनसाचें होतें; दुसरें डाळिंबाचें होतें. पहिल्या झाडाला ठिकठिकाणीं लटकलेलीं लहान हिरवीं पपनसें पाहून मला एरॉस थिएटरच्या दर्शनी भागांत मोळ्या कुशलतेनें गुफलेल्या रबरी फऱ्यांच्या गुच्छांची आठवण झाली. इतक्यांत दोन्हीं मुलें उद्गारलीं, ‘काका, किती किती फुटबॉल लागलेत झाडाला ! ’

मीं डाळिंबीकडे पाहिले. तिला लटकलेल्या डाळिंबाचें सौंदर्य निराळ्याच तज्ज्ञेचें होतें. हिरव्यागार रंगाच्या फऱ्यांना कुणी तरी अरुणोदयांत बुडवून आणले असावें असें त्यांच्या फिकट तांबड्या रंगाबरून वाटत होते.

घरांत जेवायला बोलाविले म्हणूनच मी आलो; नाहीं तर त्या दोन्ही सुंदर झाडांकडे पाहत एखाद्या लहान मुलाप्रमाणे मी किती तरी वेळ तिथेच उभा राहिलों असतों.

मागच्या दारच्या पायन्या चटतां चटतां मी सहज या झाडांकडे वळून पाहिले. एकदम माझी नजर कुठे तरी दूर दिसणाऱ्या चिंचेच्या झाडाकडे गेली. त्याचा वरचा भागच मला दिसत होता. पण जिकडे तिकडे चिंचाच चिंचा लटकत असत्यामुळे तो किती प्रेक्षणीय वाटत होता! एखाद्या दीपमाळेवरले सर्व दिवे लावले कीं साध्या दगडाला सुद्धां जसें तेज चटते, तसें चिंचांनीं फुललेले तें झाड शोभिवंत दिसत होते.

जेवतांनाही मुलांचे तेंच गाणे चालले होते—

मोहर आंब्याला आला.

माझें मन म्हणू लागले—आंब्याचा मोहर मोठा सुंदर असेल ! पण पपनसें, डाळिंवे, चिंचा या झाडांनीं दृश्येसुद्धां कांहीं कमी आकर्षक नसतात !

यांच्यापैकीं कुठल्या झाडाचा आतांपर्यंत काव्य-वाङ्मयांत कितीदां उल्लेख आला आहे, याची मी आठवण करूं लागली, तेव्हां माझें मलाच आश्रय वाटले. हिरव्या चिंचा पाहून मोठमोळ्या कवीच्या तोडांना पाणी सुटले असेल; पण आपल्या कवितेत चिंचेचा उल्लेख करणारा कवि मात्र एकसुद्धां आठवेना. तीच स्थिति पपनसाची ! भिन्यांची पूढ आणि साखर लावून पिकलेल्या पपनसाच्या माणिकमोत्यांच्या रंगांच्या कळ्यांचा आस्वाद अनेक कर्वींनी घेतला असेल; पण त्याचा काव्यांत उल्लेख ? छे ? अब्रह्म-ज्ञम् ! आणि संस्कृत वाङ्मयांतलीं सर्व दंतवर्णने पाहिलीं तर कुंदकळ्यांच्या मानानें डाळिवांच्या दाण्यांची उपमा फारच क्वचित आली असेल !

मानवी मन अजून आपल्याभोवतालच्या सामान्य वस्तूतले सौंदर्य अनुभवेष्याइतके सूक्ष्म झाले नाहीं हेच खरें. सीता रामाबरोबर वनवासाला शेली याचें कोडकौतुक वाल्मीकीषासून भवभूतीपर्यंत सर्व कर्वींनी केले आणि पिद्यान् पिदथा लोक तें आनंदानें वाचीत आले. पण स्वयंपाकीण

होऊन आपल्या मुलांना मोठेपणाचा मार्ग मोकळा करून देणाऱ्या मातांची उदाहरणे डोळ्यांसमोर असूनही तीं कुणाला दिसत नाहीत ! आणि क्वचित् दिसलींच तर तीं काव्याला योग्य वाटत नाहीत ! हरिश्चंद्राच्या राज्यत्यागाची मोहिनी व्यासापासून मुक्तेश्वरापयेतच्या कवींवरच पडली होती असें नाहीं. आजचे चित्रपट-प्रेक्षकही त्यांत रंगून जातात. मात्र या प्रेक्षकांपैकीं एकालाही प्रसंगीं उपाशीं राहून अभ्यास करणारे विद्यार्थी अथवा देशाच्या स्वातंत्र्यसंग्रामांत कामाला येणारे तरुण हरिश्चंद्राइतकेच मोठे असतात याची कल्पना येत नाहीं.

या विचारांनीं अस्वस्थ झालेल्या मनःस्थिरींतच माझें जेवण संपले. माझ्याबोधर सुपारीचे बोकणे भरत भरत दोन्ही मुले गातच होतीं—

मोहर आंब्याला आला.

माझें मन म्हणत होतें—संकेताच्या संकुचित सृष्टीतून आपल्या समाजाची सुटका कर्धी होणार ? पुस्तकी शिक्षणानें माणुसकीची वाढ होत नाहीं हें अनुभवूनसुद्धां, आम्ही अजून त्याच कोंडवाढांत आनंदानें दिवस काढीत आहों. मोठमोठीं राठौं काल केलेल्या कराराचे कागद आज फाडून टाकीत असतांना, सत्य हें मानवी व्यवहाराचें मुख्य सूत्र आहे असें समजूनच आम्ही राजकारण लढवीत आहों. छी-पुरुषांच्या प्रेमामध्ये शारीरिक आकर्षणाचा जो भाग आहे त्याच्याकडे दुर्लक्ष करून त्या प्रेमाच्या मार्गे ‘पवित्र,’ ‘स्वर्गीय’ इत्यादि उपाधि वेळीं-अवेळीं लावायलाही आम्ही कमी करीत नाहीं. छेः ! पूर्वी माणसाला भिंतीत चिणून मारीत असत त्याप्रमाणे, माणसाच्या स्वाभाविक जीवनाचा जीर्ण संकेतांनीं गुफलेल्या आजच्या समाजरचनेत कोंडमास होत आहे. हा कोंडमास—

विचारपालट व्हावा म्हणून मीं पलीकडे पडलेले पुस्तक सहज उचलले. तांब्यांचा काव्यसंग्रह होता. तो ! हाताला येईल तें पान मीं उघडले. त्या पानावरल्या कवितेचे नांव ‘सहज तुशी हालचाल—’ असें होतें. कविता प्रेमविषयक आहे हें मथळ्यावरून उघड होत होतें. मला वाटले—कवीनें आपल्या प्रणयिनीला अप्सरा मानून सर्व ठराविक उपमांचा तिच्यावर वर्षाव केला असावा.

पण पहिलेच कडवे वाचून मी चकित झालो. त्याच्याशी हरणासारखे डोळे, कुंदकळ्यांसारखे दांत, भुग्यांसारखे केंस वगैरेचा काढीइतकामुद्धां संबंध नव्हता. कवि आपल्या प्रणयिनीला फक्त एवढेच सांगत होता—

सहज चालणेहि तुझें

सहज बोलणेहि तुझें

सहज पाहणेहि तुझें

मोहिनि मज घालते !

आपल्या साध्याभोळ्या वायकोवर साधेंसुधें प्रेम करणाऱ्या सामान्य मनुष्यालामुद्धां सुलभ असणारा हा अनुभव होता. आणि त्याच्यापुढचें वर्णन खोटें आहे असें म्हणणारा मनुष्यसुद्धां ब्रह्मचारी किंवा वेढा असला पाहिजे अशी माझी खात्री झाली. कवि आपल्या रसाळ वाणीनें गात होता—

संसृतिचा घोर भार

बघतां तूं एकवार

विलया सखि, जाय पार

देहभान लोपते !

मी पुस्तक मिटून पाहिले—‘मोहर आंब्याला आला’ हें गाणारीं चिमणीं पांखरें हां-हां म्हणतां झोरीं गेलीं होतीं. पण माझ्या कानांत कुणी तरी गुण-गुणत होतें—मोहर आंब्यालाच येत नाहीं, साऱ्या झाडांना येतो !

आतां-आतांशीं कुठलीही सभा म्हटली कीं, माझ्या अंगावर कांटाच उभा राहतो. आपल्या भाषणानें शेंकडौं श्रोत्यांचे आपण समाधान करूं शकूं कीं नाहीं या शंकेने नव्हे; तर सभा संयत्यावर स्वाक्षरी घेण्याकरितां वक्त्य-भौवर्तीं अल्लड तरुण-तरुणींची जी गर्दी होते तिच्या भयानें. तसें पाहिले तर विशीच्या अंतली तरुण मंडळी मला फार आवडतात. हिंवाळ्यांत निष्पर्ण झालेली सृष्टि वसंताच्या आगमनानें जशी पल्लवित होते, तसें तरुण-तरुणींच्या हास्यमुदांनीं उदास वातावरण प्रकुलित होतें असा माझा अनुभव आहे. जीवनसागराला भरती येऊं लागल्यावर त्याच्या पहिल्या लाटांचे अवखळ पाणी तरुण-तरुणींच्या कणांकणांतून जणूं कांहीं उसळत असतें. त्यामुळे एखादी प्रणयरम्य कांदंवरी वाचीत असतांना गरीब कारकून जसें आपले संसारदुःख विसरून जातो, त्याप्रमाणे तरुण-तरुणींच्या सहवासांत प्रौढ माणसांनाही हृदयांत सलणाऱ्या अनंत शल्यांचा विसर पडत असतो. मात्र एक गोष्ट अवश्य लक्षांत ठेवलीं पाहिजे; या तरुण-तरुणींच्या हातांत सुंदर पुष्ट्यांच्या स्वाक्षरी ध्यायच्या छोट्या वश्या असतां कामा नयेत.

स्वतःची सही देण्यांत एवढे भिण्यासारखें काय आहे असा प्रभ ज्यांच्या सह्या मनिअॉर्डर घेऊन आलेल्या पोस्टाच्या शिपायाखेरीज कुणीच मागितल्या नसतील, त्यांच्या मनांत उभा राहणे स्वाभाविक आहे. तसें पाहिले तर शिक्षकाच्या धंद्यांत शेंकडौं मुलांच्या वश्यांचे गढे तपासून, आणि साऱ्या शाळेच्या प्रगतिपुस्तकांवर दर महिन्याला सह्या करून, माझी स्वाक्षरी चांगलीच घडली आहे. पण तरुण-तरुणींच्या या स्वाक्षरी-प्रकरणांत एक मोठी गोम असते. त्यांना नुसती सही नको,—संदेश हवा !

आतां तुम्हीच सांगा. माझ्यासारख्या माणसानें प्रामाणिकपणे संदेश द्यायचें ठरविले, तर त्याला स्वाक्षरीच्या साऱ्या वश्या कोण्याच ठेवाव्या लागतील कीं नाहीं ? संदेश म्हटला कीं त्यांत कांहीं तरी भव्य, उच्च नि उदात्त असलेच पाहिजे ! ‘भाधीं पोटोबा नि मग विठोबा’ हा अनुभव जगांत माझ्या-प्रमाणे प्रत्येकाला येत असला तरी, संदेश म्हणून तो लिहिण्याची छाती कुणाला तरी होईल का ? बरें, आपल्या अनुभवाला आलेली कटु सत्ये

लपवून ठेवायचे ठरविले तर धडधडीत खोटे संदेश द्यायची पाळी येते ! ‘कर्मण्येवाऽधिकारस्ते’ हा श्रीकृष्णाचा संदेश देण्याकरितां पहिल्या पहिल्यांदा माझे हात फार खुरखुरत असत. पण कुठल्याही मासिकाने माझ्या लेखनाचा मोबदला बुडविला म्हणजे माझा जो चडकडाट होत असे तो अशा वेळी मला आठवे आणि मी मनांत म्हणे, ‘आपल्याला सोंगे ढोंगे साधत असती तर आपण बुवा होऊन चैरीत लोळत राहिलो असतो. शिक्षकाचा नि लेखकाचा दरिद्री पेशा आपण कशाला पत्करला असता ? ’

असल्या अनुभवांमुळे संदेश देणे हें मला मोठे प्राणसंकट वाटते. आणि कुठल्याही समेत भाषणाच्या आरंभी जरी माझे मन गोंधळून जात नसले तरी भाषण संपल्यावर मात्र मी कावराचावरा होतो. आभाराचे भाषण सुरु असतांनाच अनेक तरुणतरुणी वहा सरसावून माझ्याकडे पाहूं लागलेल्या दिसतात. गळ्यांत पडलेला हार हातांत घेऊन कुठल्या दरवाजाने पोबारा करावा याचा विचार मी करतो न करतों तोंच, पातळांच्या आणि पायजम्यांच्या पलटणींनी मला वेढून टाकल्याचे दृश्य दिसूं लागते. या संकटांतून सहीसलामत सुटण्याचा मार्ग एकच असतो—मुकाटथाने शत्रूला शरण जाणे.

परवांच्या दिवशीं सभा संपली तेव्हां मी मुकाटथाने याच मार्गाचा अश्रय केला. आज स्वाक्षरीसाठी गडबडीने व्यासपीठावर येणाऱ्या तरुण मंडळीकडे पाहत ‘बाळक्या आला रे आला ! ’ असे मोठथाने म्हणायचे आणि सभागृहांतून धूम ठोकायची असे मी मनाशीं ठरविले होते. पण मनांतल्या शंभर गोष्टीपैकीं जनांत आपण पांचच करूं शकतो हा अनुभव इतरांप्रमाणे मलाही आला.

भोवतालीं चाललेल्या गडबडीकडे दुर्लक्ष करून मी एक स्वाक्षरीची वही हातांत घेतली. काय लिहावे हेंच सुचेना. हाताला कांहीं तरी चाळा हवा म्हणून मी त्या वहीचीं मागलीं पाने चाळू लागले. एका बडथा साहित्यकांनी आपला संदेश दिला होता—‘विचार हेंच मनुष्यांने वैभव आहे ! ’ एका प्रांतिक पुढाऱ्यांनी लिहिले होते—‘वीर पुरुषापेक्षां विचारी पुरुषच खरे जगज्जेते असतात.’ एका विदुषींनी पोपटपंची केली होती—

‘बुद्ध म्हणतो तेंच खरें आहे. *All that we are is the result of what we have thought.*’

भोवतालीं गर्दी वाढत होती. कांकणे वाजत होती. वस्यांची पाने सळसळत होती. आतां हातांतल्या वर्हीत कांहीं तरी लिहिणे मला प्रासच होते. बोलरने टाकलेला चेंडू दिसला नाहीं तरी खेळाडूला बॅट फिरवावीच लागते. मी लिहून गेलो—‘योडे अविचारी व्हा !’

अवघे तीन शब्द ! पण—

हे शब्द हातून लिहून झाले मात्र ! आपण कांहीं तरी भलतेंच लिहून गेलों असे मला वाटले. हा संदेश खोडून ‘सत्य सदा बोलावे,’ ‘अहिंसा परमोधर्मः’, ‘जे कां रंजले गांजले’, किंवा ‘*Throw no stones into the well, whence you have drunk.*’ यापैकी एखादे वाक्य लिहावें, असा विचारसुद्धा माझ्या मनांत येऊन गेला. पण त्याचा कांहींच उपयोग नव्हता. बाण हातांतून केवळांच निघून गेला होता; इतकेंच नव्हे तर तो अगदा मर्मी लागला होता. त्या वहीचा मालक—एक सोळा सतरा वर्षांचा विद्यार्थी—माझ्याकडे डोळे फाडून पाहत होता. बाहेर गेल्यावर माझ्या तोंडाला कसला तरी भयंकर वास येत होता, असे सुद्धां त्याने आपल्या सोबत्यांना सांगितले असेल !

या संदेशाचा एका तरुणावर झालेला हा विलक्षण परिणाम पाहून मीं तोच संदेश प्रत्येकाला देण्याचा सपाटा चालविला. माझी सही होतांच जो तो आपआपली वही उचली, दिलेल्या संदेशावरून नजर फिरवी; आणि साप दिसला कीं मनुष्य जसा भयभीत चेहरा करून दूर सरकतो, तसा निघून जाई.

घरीं परत येतांना या सर्व तरुण-तरुणींचे आश्रयचकित चेहरे माझ्या डोळ्यांपुढे एकसारखे उभे राहत होते. मीं दिलेला संदेश नेहमींच्या पद्धतीपेक्षां योडा निराळा होता हें खरें; पण मीं लिहिलेले तें वाक्य ही कैवळ माझ्या मनाची प्रतिक्रिया होती. माझ्या हातांत आलेल्या वर्हीत ज्याने त्याने विचाराचे गोडवे गायिले होते. त्या अतिरेकावर कांहीं तरी उतारा हवाच होता. तो मीं दिला, एवढेंच. त्यांत भयंकर असे काय घडले

होते ? मी यद्देने काहीं तरी लिहिले आहे अमें समजून त्या सर्वोनीं हंसत हंसत जायला हवें होते. पण—

त्या सर्व तरुण मंडळींचे ते बुजरे चेहरे-त्या विलक्षण नजरा—

मी काहीं तरी भलतेंच लिहून तर गेलों नाहीं ना ?

‘थोडे अविचारी व्हा’ हे शब्द मोठमोठया अक्षरांत माझ्या डोळ्यांपुढे नाचू लागले. क्षणभर माझें मन गोंधळून गेले. माझ्यासारख्यांते तरुण तरुणीना विचारी व्हायला सांगायचें, कीं अविचारी होण्याचा उपदेश करायचा ?

मी चुकलों तर नाहीं ना ?

पण माझ्या मनाची ही रुखरुख फार वेळ राहिली नाहीं. माझ्या मनश्चक्षुंपुढे एकामार्गान एक अशा अनेक मोठया माणसांच्या मूर्ति उभ्या राहिल्या. बुद्ध, कोलंबस, महात्मा गांधी—

बुद्धाच्या आयुष्यांतील ती तेजस्वी मध्यरात्र मला आठवली—राजवाड्यांतला शुंगारलेला महाल ! मंचकावर लावण्याची खाण अशी पत्नी झोंपलेली ! तिचे केंस भुरुभुरु उडत आहेत. जणू काहीं यौवन आणि मदन अदृश्य रूपानें त्या सुंदरीच्या उशाशीं बयून तिला वारा घालीत आहेत. पलीकडे रत्नजडित पाळण्यांत एक बाळ निजले आहे. त्याच्या बोबड्या बोलांतून पाझरणारें अमुत कुणाला नकोसे होईल ? पण पत्नी आणि पुत्र यांचे हे प्रेमपाश तटातट तोळून राजपुत्र गौतम त्या मध्यरात्रीं राजवाड्यांबाहेर पडला. त्या वेळीं प्रत्येकाला त्याचें तें कृत्य मोठया अविचाराचें वाटले. पण त्या अविचारानेंच त्याला बुद्धाच्या पदवीला पोंचविले. गौतम विचार करीत राहिला असता, आपल्या पत्नीचे कसें होईल, पित्याला काय वाटेल, आपल्या पुत्राची काळजी कोण करील इत्यादि गोष्ठींचा विचार करण्याचा गौतमाने प्रयत्न केला असता तर-तर इतिहास ज्यांच्याकडे ढुङ्कून पाहायलासुद्धां तयार नाहीं अशा असंख्य राजांपैकीं तोही एक झाला असता.

आणि कोलंबस हिंदुस्थान शोधायला निघाला तेव्हां त्याला सुद्धां सर्वोनीं अविचारीच म्हटले नव्हतें का ? जी सुवर्णभूमि तो शोधायला निघाला होता

ती कुठल्या दिशेला आहे तें मुद्दां त्याला पुरें ठाऊक नव्हतें. धेय साध्य ज्ञालें नाही तर, समुद्रांत जलसमाधि घेण्याशिवाय आपल्याला दुसरा कुठलाही मार्ग मोकळा नाहीं, हें काय त्याला कुणी सांगायला हवें होतें ? पण तो विचार करीत राहिला नाहीं. तो विचार करीत बसला असता तर जन्मभर युरोपच्या किनाऱ्यावरच बसला असता आणि त्याच्या थडग्यावर सृष्टीदाखल काय लिहावयाचें हा त्याच्या मित्रांना मोठा प्रभ पडला असता. पण आज नेपोलियन आणि शेक्स्पियर यांच्या रांगेत इतिहासानें त्याला स्थान दिलें आहे.

अँड्रोकलीस सिंहाच्या पायांतला कांटा काढण्याकरतां पुढें ज्ञाला तो काय पूर्ण विचार करून ? तानाजी विचार करीत बसला नाहीं म्हणूनच मूठभर मावळ्यांच्या मदतीने मध्यरात्रीं कोंडाण्यावर हळा करण्याचा त्याला हिंया ज्ञाला. चोर्टीतून समुद्रांत उडी टाकणारे सावरकर, मिठाच्या सत्याग्रहानें एका बलाढ्य साम्राज्यशाहीला सळो का पळो करून सोडणारे गांधीजी, ज्या भुकेच्या पायीं विश्वामित्रासारख्या महर्षीने सुद्धां चांभाराच्या घरच्या हाडकांची चोरी केली त्या भुकेवर विजय मिळविणारा जर्तीद्र, यांनी जीं दिव्ये करून दाखविलीं त्यांचा उगम विचारांच्या पोटीं आहे असें कोण म्हणेल ? विचार कितीही प्रभावी असला तरी त्याला पंख नसतात ! त्याला नेहमीं जमिनीलाच चिकटून राहावें लागतें. पण अविचार मात्र अस्मानांत भराच्या मारायला मोकळा असतो !

म्हणूनच गडकन्यांसारख्या प्रतिभासंपन्न कवीने विचाराची खालील शब्दांनी संभावना केली आहे.

‘ नसत्या अधि
सैर शतवधि
निर्मुनि आर्धा
क्षणोक्षणीं मग वाढविसी
विश्वामित्र दुजा गमसी !

देहन म्हणशी
सुंदर खाशी
‘उद्यां’ नराशी
‘आज’ हातिची परि हरिसी
मृगजळि मनुजा खेळविसी ! ’

गडकरी नुसती विचाराची निंदा करूनच थांबले ! त्यांच्या जागी मी असतों तर मी अविचाराची जोगाची तरफदारी केल्याशिवाय राहिले नसतो ! आणि ही तरफदारी सर्वोना पटावी म्हणून सामान्य मनुष्याच्या आयुष्यांतले एक उदाहरणही दिले असते. मला स्वतःला सायकलवर मुळीच वसतां येत नाही; पण पोहतां मात्र चांगले येते. असें होण्याचे कारण—पहिले विचाराचे फळ; दुसरे अविचाराचे !

मी चार-पांच वर्षांचा असतांना प्लेगांत आम्ही माळावर राहायला गेलों होतों. एके दिवशीं दुपारी माझा थोरला भाऊ आणि त्याचे कांहीं सोबती यांनी विहिरीवर पोहायला जायची टूम काढली. गाड्याबरोबर नळ्याला यात्रा घडते तसा मीही त्या टोळक्याबरोबर गेलों. विहिरीतल्या एका खडकावर कपडे राखण्याच्या कामावर मला बसवून आणि ‘जागचा हलूं नकोस हूं’ असें पुनः पुनः बजावून त्या साऱ्या मंडळींनी विहिरींत उड्या टाकल्या. प्रत्येक उडीबरोबर जें पाणी उसळले तें मला दिवाळींतील पेटलेल्या वाणासारखे वाटले. सारीं मुले पोहूं लागलीं. एक बेडकासारखा पोहत होता, दुसरा उताणा पोहत होता. अंथरुणावर मजेत लोळत राहावें तसें त्याचे पोहणे चालले होते. मला मोठी गंमत वाटली तें पाहून. पाण्याचे अंथरुण व पाण्याचेच पांघरुण ! काय मजा असेल त्या लोळण्यांत ! मध्येच दोन-तीन मुले पाण्यानें नियळत बाहेर आलीं आणि त्यांनी उडथा मारायला सुरुवात केली. मुटका टाकणारा मुलगा पाहून मला गणपति बुडतात त्याची आठवण झाली. मोटेवरून उडी मारणारा मुलगा तर अगदी बुद्धाच्या मूर्तीसारखा दिसत होता. आणि सुरकांडी मारणाऱ्या मुलाला पाहून सुंदर माशाची चपळ हालचालच माझ्या डोळ्यां-पुढे उभी राहिली.

या देखाव्याने माझ्ये भान हरपले. मी एकदम उठून उभा राहिलो. अंगांत यावें तसें कांहीं तरी झालें होतें मला. ‘बाकू, मी आलों’ असें मोठ्याने ओरडत मीं विहिरीत उडी टाकली—

मुळीच पोहायला येत नसतांनाही मी त्या दिवशीं बुडालों नाहीं हें सांगितलेंच पाहिजे असें नाहीं. त्या आकर्षिमक उडीनें मला थोडेंसे पाणी चारले हें खरें ! पण त्या उडीनेंच माझ्ये पाण्याचें भय नाहींसे केलें. पुढे चार आठ दिवसांतच मला पोहतां येऊ लागले.

पण सायकलवर बसणे मात्र—

माझ्या लहानपणीं सायकली दुर्मिळ होत्या. आज मोटर ठेवण्याइतकेच त्या वेळीं सायकल बाळगणे सामान्य मनुष्यांना कठीण वाटे. त्यामुळे दहाबारा वर्षांपर्यंत मला ‘हॉपिंग’ साठींसुद्धा कुणाची सायकल मिळाली नाहीं. बारा वर्षांचा झाल्यावर मला वाटू लागले; आपले डोळे अधू आहेत. त्यामुळे सायकल चालवितांना आपल्या हातून अपघात होण्याचा फार संभव आहे. तेव्हांचा चालशी मिळाल्यावरच आपण सायकलवर बसायला शिकू, डोळ्यांवर चष्मा येईपर्यंत माझीं पंधरा वर्षे पुरीं क्षालीं होतीं. पण चष्मा आल्याबरोबर एक नवीनच भीति मनांत उभी राहू लागली. शिकतां शिकतां आपण सायकलवरून पडलों तर चष्म्याच्या कांचा फुटतील, त्यांतला एखादा तुकडा डोळ्यांत जाईल नि मग—‘Oh ! What is that thing called light ?’ या कवितेतले आंधळ्या मुलांचें करुण चित्र आठवून मीं सायकलवर बसायला शिकण्याचा वेत त्या वेळीं लांबणीवर टाकला. आणि आतां तर तो पुढल्या जन्मावरच गेला आहे !

लहानपणच्या या आठवणी मनांत घोळत असतांनाच मी घरीं आलों. परगांवची एक विद्यार्थिनी माझी स्वाक्षरी घेण्याकरितां घरीं येऊन बसली होती. माझ्या हातांत वही देत ती म्हणाली, ‘नुसती स्वाक्षरी नको; संदेशही हवा !’ ‘अवश्य’ असें हंसत म्हणून मीं तिच्या वहीवर लिहिले, “ थोड्या अविचारी व्हा !”

माझी मोठी निराशा झाली !

माहेराहून आपण्या लवाजम्यानिशीं येणाऱ्या पत्नीचे स्वागत करण्या-करितां स्टेशनवर अगदीं वेळेवर हजर ब्हावें आणि कडकटृपाशीं दसलेल्या मद्रासी सद्गृहस्थांनीं ‘गाडी दोन तास लेट आहे !’ महणून सांगावें; किंवा एखादा लोकप्रिय चित्रपट पाहण्याकरितां मुद्हाम टेंकसी करून आपल्या कविल्यासह थेटराच्या दारांत उतरावें आणि ‘बॉक्सचीं तिकिंट तेवढीं शिळक आहेत’ हे व्यवस्थापकांने शब्द कानांवर पडावेत; अगदीं तशी रिथति झाली माझी !

रविवारीं दुपारीं दोन वाजतां चटकदार उन्हांतून मी माझ्या स्नेहांना भेटायला आलीं होतों. स्वारी या वेळीं वामकुक्षी आटोपून उठली असेल-नसेल अशी माझी कल्पना. पण दारांत माझें पाऊल वाजतांच वहिनी स्वयंपाकघरांतून डोकावून पाहत म्हणाल्या, ‘वाहेर जाण झाल आहे !’

कपाळावरला घाम पुशीत मी मनांत म्हटलें, ‘निढळाच्या घामालासुद्धां या कलियुगांत किंमत नाहीं हेंच खरें !’

आल्या पावरीं परत जावें तर ऊन मी म्हणत होतें ! मी हुश करीत सोप्यावरल्या एका तक्क्याला टेकून बसलों नि वेळ घालविष्याकरितां कांहीं तरी वाचावें, म्हणून इकडे तिकडे पाहूं लागलों. पण कागदाचा एक कपडा सुद्धां कुठें दिसेना ! माझ्या मनांत आलें—हैंटेलापासून सलूनपर्यंत कुठेही तिष्ठत राहायची वेळ आली तरी, वेळ घालवायला हवीं तेवढीं वर्तमानपत्रे वाचायला मिळतात ! आणि या साहित्यिक सद्गृहस्थांच्या घरांत रविवारीं दुपारीं विविध वृत्त, आशा, चित्रा, नवयुग, धनुर्धारी, यांच्यापैकीं एकही सासाहिक असू नये ? मोठें आश्रय आहे ! वर्तमानपत्रे नि चहा यांच्याबांचून आधुनिक मनुष्याचा दिवस उजाडत नाहीं असे म्हणतात. मग—

वर्तमानपत्र नाहीं तर नाहीं ! निदान एखादें पुस्तक तरी आसपास आहे कीं काय हें पाहण्याकरितां मी सूक्ष्म दृष्टीने पाहिलें. परवांच या गृह-स्थानें फडक्यांची नवी कांदंबरी विकत घेतली होती ! ती मिळाली तर थोडा वेळ तरी—असलें शेख महंमदाचें मनोराज्य करण्यांत काय अर्थ होता ?

दोन आण्यांना मिळणारे रेखेचे जाडजूड टाइमट्रेवल सुद्धां सदरहू सद्-
गृहस्थ कड्याकुलुपांत ठेवून गेले आहेत हें सर्व कपाटावरून नजर
फिरवितांच मला कळून चुकले.

अशा वेळी समाधीचे महत्व मनाला पूर्णरें पटतें; पण साधी झोंग
सुद्धां ज्या माणसाला हुकमी येत नाहीं त्याने समाधीचा विचार करणे
म्हणजे गच्चीवरून खालीं पाहतांना भिणाऱ्या मनुष्याने परंशूच्या
साहाय्याने विमानांतून उतरण्याचा बेत करण्यापैकींच प्रकार होता.

मी परत जाण्याकरिता उठलीं. इतक्यांत—

माझ्यासमोरच्या खोलींत माझ्या स्नेहाचीं दोन मुले खेळत खेळत
आलीं. त्यांचा तो खलखळाट—गाढी उताराला लागल्यावर बैलांच्या
गळ्यांतील घुंगुर वाजावेत, व्यायामशाळेत चिमुकल्या मुलांचे लेजिम सुरु
व्हावें किंवा तास दोन तासांचा जोराचा पाऊस पडला कीं, खेडेगांवांतल्या
पांदींतल्या पायऱ्यांवरून चिमुकल्या प्रवाहाने नाचत बागडत जावें, तसा
भास झाला मला तें दृश्य पाहून !

माझ्या साहित्यप्रेमी मित्राने वर्तमानपत्रे व पुस्तके कडेकोट बंदोवस्तांत
कां ठेविली असतील, याचा मला क्षणार्धीत उलगडा झाला. कोंकणांत
केळीवर घड पोसवू लागला कीं, त्याच्यामेंवती गोणपाट गुंडाळून ठेवतात.
नाहीं तर वानरमंडळी केव्हां येतील आणि त्या घडाचा निकाल लावतील
याचा नेम नसतो. ज्याच्या घरांत अवखळ मुले असतात त्यालासुद्धां अशाच
प्रकारची दक्षता ध्यावी लागते. मुले आणि फुले यांची तुलना करणारे कवि
'यमक्या वामना' चे अंधिशिष्य असले पाहिजेत किंवा अपत्यहीन तरी
असले पाहिजेत ! कुठल्याही आईला जाऊन आपण विचारले तर ती
म्हणेल—फुलांपेक्षां वाच्याशींच मुलांचे अधिक साम्य असते !

हा सिद्धांत मूर्त स्वरूपांत माझ्यापुढे मांडण्याकरितांच कीं काय,
समोरच्या खोलींतल्या त्या दोन मुलांपैकीं एक मुलगा उंच टेबलावर घड-
पडत चढत होता. पांच वर्षांच्या आपल्या थोरल्या भावाचा हा पराक्रम
खालीं उभी असलेली बहीण मोळ्या कौतुकानें पाहत होती. बंधुराजांची
स्वारी कशीवशी टेबलावर चढली. वर चढतांच उभा राहून तो गाऊं

लागला—‘झेंडा उंचा लहे हमाला !’ बहीण टाळया पिटूं लागली. जणूं कांहीं तिच्या भावानें एक मोठा किळा सर करून त्याच्यावर आपल्या देशाचें निशाण फडकावले होते. बहिणीच्या कौतुकानें उत्तेजित होऊन भाऊ म्हणाला, ‘आतां मी उडी टाकतों बघ हं !’

रामानें पौर्णिमेच्या चंद्राकडे ज्या कुतूहलानें पाहिले असेल तें त्या मुलीच्या डोळ्यांत नाचूं लागले. पण बोलण्याइतके करणे सोये नसतें या कटु सत्याचा पहिला धडा बंधुराज नुकते कोठें गिरवूं लागले होते. तो मुलगा एक दोनदां उडी मारण्याच्या पवित्रांत उभा राहिला. पण बेब्रूच्या फिर्यादीबद्दल माफी मागावयाची असली तरी वर्तमानपत्राचा संपादक ती लढविष्याचा आव आणतो ना, त्यांतलाच तो प्रकार होता.

आपला भाऊ भिऊन उडी टाकीत नाहीं हें लक्षांत येतांच त्या चिमुरड्या पोरीचा हसरा चेहरा एकदम गंभीर झाला. एखाद्या आजीचाईप्रमाणे ती क्षणभर विचार करीत उभी राहिली आणि भावनेने ओथंबलेल्या स्वरानें एकदम उद्गारली, ‘उडी माल—माल तूं, मी आहें कीं !’

थोरला भाऊ अजून स्तब्धन्च आहे असे पाहून ती म्हणाली, ‘माल ना ! अले माल ! घावलूं नकोशा—मी आहें कीं !’

त्या मुलानें एकदम उडी खालीं मारली. ती बरोबर पडली. आणि यदाकदाचित् चुकून कुठें लागले असतें; तरी देखील तो हंसत हंसतच उठला असता अशी माझी खात्री आहे. कारण त्याला कुठें खरच्चटले असतें तर आपल्या इवल्याशा तोडानें फुंकर घालीत ‘मी आहें कीं !’ म्हणून धीर देणारी बालदेवता त्याच्याजवळ उभी होती.

‘मी आहें कीं !’ या तीन शब्दांत त्रिभुवनांतल्या सर्व शक्ति एकवटलेल्या असतात याचा या क्षणीं मला प्रत्यय आला. कृष्णाने अठरा अध्यायांच्या गीतेत जें तत्त्वज्ञान सांगितलें तें पटल्यामुळे अर्जुन युद्धाला उभा राहिला हें मला मुळींच खरें वाटत नाहीं. त्याला युद्धप्रवृत्त केलें तें कृष्णाच्या तीन मूळ शब्दांनी ‘मी आहें कीं !’ तुकारामासारखा संत आयुष्यांतल्या अनेकविध संकटांशीं यशस्वी रीतीने कसां झगडूं शकला हें पाहायचें असेल तर ‘जेथें

जातों तेथें तु माझा सांगाती । चालविसी हार्ती धरूनियां ' हा त्याचा एकच अभंग वाचावा. महामारतांत विदुलाख्यान म्हणून एक कथा आहे. या विदु-लेचा मुलगा संजय पराभूत होऊन रणांगणावरून पळून येतो. पण आईच्या तेजस्वी उद्गारांनी धीर येऊन तो पुन्हा लढाईवर जातो आणि यशस्वी होतो. ही कथा सत्य असो वा कल्पित असो, तिच्यांतले तच्च आयुष्यांत हरघडी अनुभवाला येते यांत शंका नाही. मनुष्याच्या मनांत साहसाइतकीच भीति असते आणि ध्येयवादाच्या जोडीने दुबळेपणाही वावरत असतो. ही भीति नाहीशी करायला, या दुबळेपणाचा नाटनाट व्हायला त्याला कुणाकडून तरी धीर मिळावा लागतो. ' चल पुढे हो ' असे उत्साहाचे उद्गार जिवाला जीव देणाऱ्या मनुष्याच्या तोंडून त्याच्या कानांवर पडावे लागतात. मानवी प्रगतीचा जन्म सहानुभूतीच्या पोटीच असतो.

मनुष्य कितीही मोठा होवो, कितीही धीट असो, कित्येक वेळां त्याची स्थिति भयंकर स्वप्न पडत असलेल्या लहान मुलासारखी होते. तें मूल धावरून ओरडते. पण त्या विलक्षण स्वप्नांतून जागें मात्र होत नाही. पलीकडे झोपलेल्या आईनें त्याच्या अंगावरून मायेने हात फिरवून ' भिऊं नकोस हं ! मी आहें ! ' असे म्हटले कीं मग तें डोळे उघडते आणि हंसू लागतें. मला वाटले- ' भिऊं नकोस हं ! मी आहें ! ' या आईच्या शब्दांतले वात्सल्यच टेबलाखालीं उभ्या असलेल्या त्या धाकऱ्या बहिणीच्या उद्गारांत मूर्तीमंत उमें राहिले असवें ! त्या भित्र्या भावाला टेबलावरून उडी टाकायचा जो धीर झाला तो केवळ या वात्सल्यामुळेच.

असलें वात्सल्य आयुष्यांत ज्याला लाभतें तो कधींच निराश होत नाही. त्याच्या मनाचैं तारण्य अक्षय असतें. माझ्यासारख्या सामान्य मनुष्यांचीच गोष्ट पाहा. आगाडींत किंवा अन्यत्र परकी माणसे माझ्या वयाचा जो अंदाज करतात तो नेहमी सपशेल चुकतो. मी चाळिशीच्या पुढे गेलेला मनुष्य आहें हें कांहीं केल्या कोणाला पटतच नाहीं ! जणूं कांहीं वय चोरण्यांतमुद्धां दोन प्रकारचे चोर असतात. कांहींना खरा आंकडा कमी करून तरुण म्हणून मिरवण्याची जशी हौस असते, तशी कांहींना खरा आंकडा वाढवून आपल्या प्रौढत्वाचें प्रदर्शन करण्यांतही गंमत वाटते अशी

लोकांची समजूत आहे कीं काय कोणास ठाऊक ! मला मैटणारी बहुतेक मंडळी माझे वय बत्तीस-चौतीसपेक्षां जास्ती असणे शक्य नाहीं असें छातीवर हात ठेवून सांगतात. आणि मग मी आनंदून मनांत म्हणतो—लोकांनी आपण आहो त्यापेक्षां आपल्याला अधिक तरुण मानावे हा जीवनाच्या रणांगणावरला मनुष्याचा सर्वोत मोठा विजय आहे, नाहीं का ?

मात्र या विजयाच्वे थोडेसुद्धां श्रेय मला घेतां येणार नाहीं. तारुण्य टिकविण्याकरितां मीं साष्टांग नमस्काराचा व्यायाम घेतलेला नाहीं, घड्याळ उशार्शी ठेवून उठलों नाहीं कीं निजलों नाहीं, चहा-कॉफीवर बहिष्कार टाकलेला नाहीं; फार काय, नेमाने संध्याकाळीं फिरायलासुद्धां गेलों नाहीं. अशा पथ्यपाय्याने मनुष्याचे शारीरिक तारुण्य कदाचित् कायम राहत असेल पण मनाच्या यौवनाचे प्रतिबिंब म्हणून त्या तारुण्याकडे कोणालाही बोट दाखवितां येणार नाहीं. मी लोकांना आहें त्यापेक्षां लहान वाटतों याचे कारण माझे मन सहसा उदास होत नाहीं; त्याच्यावर वार्धक्याची अवकळा चढत नाहीं. मोळ्या मनुष्याच्या भोवतीं जसे शारीरसंरक्षक असतात, त्याप्रमाणे माझ्या मनाभोवतींही अनेक रक्षक आहेक. ते निराशोच्या छायेलासुद्धां माझ्याजवळ फिरकूं देत नाहींत.

माझ्या मनाच्या या संरक्षकांत किती तरी निरनिराळ्या प्रकारची मंडळी आहेत. माझे दोन अबोलके बालमित्र-तोंडाने त्यांच्यापैकीं कुणीही माझ्यावरले आपले प्रेम व्यक्त करणार नाहीं; पण डोळ्यांनी त्यांच्यापैकीं प्रत्येकजण म्हणत असतो, ‘भिऊं नकोस. मी आहें कीं !’ बहीण, बायको आणि मुले हेसुद्धां जीवनमार्गावरले माझे स्फूर्तिदायक मित्रच आहेत. त्यांच्यापैकीं बहीण लहानपणीं लाभली आहे, पत्नी तिशी उलटताना आयु-ध्यांत आली आहे आणि मुलांनीं फार उशिरा माझ्या जीवनांत प्रवेश केला आहे. पण त्यांच्यापैकीं प्रत्येकाच्या उत्कट प्रेमांतून एकच श्रुपद मला नेहमीं ऐकूं येत असतें, ‘भिऊं नकोस. मी आहें कीं !’

एकाच्या वेळीं या सर्व संरक्षकांवांचून दूर राहण्याची पाळी माझ्यावर येते त्या वेळीं केशवसुतांच्या अगर तांच्यांच्या कवितेचे पुस्तक ट्रॅकेत असलेंच पाहिजे अशी मी काळजी घेतों. पहिल्या पुस्तकाचीं पाने चाळतां चाळतां मी वाचूं लागतों:

शासांहीं लिहिलीं, विरप्त दिसतो ज्यांमाजि बाष्पीय ते

प्रीतीचे बरवे समर्थन असे संस्पृहा ज्यांमाजि ते

कांतेचीं असलीं मला पदव हा पत्रे अतां देतसे;

डोळे शांकुनि वाचितां त्वरित तीं संमूढ मी होतसे

या गोड श्लोकाने मनाला आलेल्या प्रसन्नपणाला यःकश्चित् गवताच्या
काढीवरली तांब्यांची कविता वाचली कीं उत्साहाची जोड मिळते. तांचे
म्हणतात—

तृणाचे पाते
हालते डोलते वाते,
यांतुनि कृष्ण मुरली वाजवितो,
वामन बलीस यांत दडपितो,
यांतुनि नारसिंह गुरुगुरतो,
भ्या रे याते.

रात्रीं पुस्तकांतल्या कवितेपेक्षांही अधिक भव्य आणि उदात्त असे सृष्टीचे
सौंदर्य 'भिऊं नकोस. मी आहें की' म्हणून मला सांगत असते. अंतराळीं
पसरलेला समुद्र—मग तो चांदप्याचा असो वा काळोखाचा असो—आणि
आकाशांतला चमचमाट—कर्धीं तो तारकांचा असतो तर कर्धीं विजेचा
असतो—यांच्याकडे पाहतां पाहतां माझ्या कानांत एकच वाक्य घुमूं लागते,
'भिऊं नकोस, मी आहें की !'

'अहं ब्रह्मास्मि' हा साक्षात्कार होण्यांत जीवनाची सफलता आहे असे
प्राचीन काळच्या तत्त्वज्ञाना वाटे. पण मला वाटते—सामान्य मनुष्याच्या
आयुष्याचे समाधान हे तीन शब्द करूं शकत नाहीत. त्याला ब्रह्मानंद
प्राप्त करून देणारे तीन शब्द निराळेच आहेत—“मी आहें की !”

उत्तर बरोबर, रीत बरोबर, सारें कांहीं बरोबर ! पण दहांपैकीं दहा मार्क व्यावर्चे माझ्या अगदीं जीवावर आले. हो ! परीक्षक म्हणजे कांहीं दशावतारी नाटकांतील राजा नव्हे ! तो विचारा ‘राज्याचा वंदोवस्त कसा काय आहे ?’ म्हणून प्रश्न करतो आणि ‘ठीक आहे’ ह्या उत्तरावर खूप होऊन तोंडाला कुलुर घालतो. या गहन राजकारणानें बापडा अगदीं थकून जात असावा ! हा प्रश्न राजा कदाचित् झोपेंतही विचारीत असेल. त्याला बुद्धिवळाचा नाद असल्यामुळे प्रधानावर इतका विश्वास ठेवण्यास तो प्रवृत्त झाला असण्याचाही संभव आहे ! कांहीं झाले तरी स्वतः राम नसतांना आपले राज्य मात्र रामराज्य आहे ही गोष्ट तो मुकाटथानें मान्य करतो ! विचाऱ्याला लहानपर्णी लिमलेट म्हणून कोयने लच्या गोळ्यासुद्धां एखाद्यानें चारल्या असतील !

पेपरांतील उदाहरणाला दहांपैकीं दहा मार्क देणे म्हणजे ह्या मूर्ख राजांचे सोहेरसुतक लावून घेण्यासारखे होतें. मी पुन्हा त्या प्रश्नावरून नजर फिरविली. ओहोहो ! सांपडली एक चूक ! रीत लिहितांना, त्यानें ‘तिच्या’ हा शब्द ‘तीच्या’ असा लिहिला होता. चूक काय लहानसहान होती ? काळ्यांत खाडकन् एक मात्रा चुकली असती कीं ! मनुष्याच्या नाकाशीं सूत धरलेले असावे आणि फक्त त्रैलोक्यचितामणीची मात्रा चुकावी अशांतला प्रकार. गणितांत झाला तरी मात्रादोष तो मात्रादोष ! उदाहरणांतली ‘ती’ कुणीही असेल—दूध विकणारी गवळण असेल, नाहीं तर पड्यांत राहणारी राणी असेल—कुणीही ऊची अशी विटंबना करणे शोभते का विद्यार्थ्याला ? ‘तिच्या’—‘तीच्या !’ पहिली ती कशी खालीं पाहत चाललेली विनयशील छी दिसते ! आणि दुसरी ? केंसांज्ञा दगड-बांधून दाखविणारी सर्कशींतील बाईच जणूं कांहीं ! ‘तिच्या-तीच्या !’ उद्गार-चिन्हांची फौज पुढे उभी करावी एवढी अक्षम्य चूक ! एकाचा सोवळ्या लेखकानें पाहिली तर-हां हां म्हणतां हा गणिताचा पेपर अशील वाढमयांत जमा व्हायचा !

त्या चुकीबद्दल मार्क काटला तेव्हां कुठे माझा जीव खाली पडला. परीक्षकाला सामान्यतः न्यायाधीशाची उपमा देण्याचा प्रघात आहे. पण सामाजिक चालीप्रमाणे बोलण्यांतील उपमाही केवळ रुढीमुळेच अंगवळणी पडतात. नाहीं तर धारवाडी कांटथाएवजीं मारवाडी कांटा वापरणाऱ्या परीक्षकाला न्यायमूर्ति म्हणण्याचा कुणाला तरी धीर झाला असता का ? आणि एखाद्या 'ध' चा 'मा' करणाऱ्या आनंदीवार्द्दने तसें म्हटले म्हणून इतरांनी तें मुकाटयानें ऐकून घेतलें असतें का ? पण आमच्या समाजांत काय आणि वाढूमयांत काय, जुनें तें सोनें ! (हिंदुस्थानला सूर्वण्भूमि हें नांव पडण्याचें कारण बहुधा हेच असावें ! माझे संशोधक-बंधु याचा विचार करतील काय ?)

हें सोनें मुलाग्याचें आहे कीं काय हें पाहतो कोण ? म्हणे परीक्षक म्हणजे न्यायाधीश ! विद्यार्थ्योना विचारा ! त्यांच्यांतला भावी टीकाकार हळूच म्हणेल, “न्यायाधीश खरे, पण यमधर्मसारखे न्यायाधीश !” खरें पाहिले तर या इहलोकीच्या परीक्षकापेक्षां यमधर्म हजार पटींनीं बरा. जीवात्म्याच्या चौकशीच्या वेळीं हजार दारूच्या बाटल्या व पांच गंगोदकाच्या पळ्या, कीं हजार गंगोदकाच्या पळ्या व पांच पांच दारूच्या बाटल्या; असा गोकुळाप्रमाणे घोटाळा होण्याचा फार संभव ! म्हणून त्यानें आर्धींच दूरदर्शीपणानें व्यवस्था करून ठेविली आहे. त्याचा कारभारी चित्रगुप्त प्राणिमात्राच्या आयुधांतील हकीगत खडान् खडा टिपून ठेवीत असतो. पण आमचे परीक्षक ? ते अगर्दीं देवाधिदेव ! त्यांना कुणाच्याच साहाय्याची जरूर लागत नाही.

विद्यार्थिद्दैवेंत परीक्षकाच्या पेपर तपासण्याच्या खोलीविषयीं माझी एक विचित्र समजूत होती. कसाईखाना मीं कर्धींच पाहिलेला नाहीं. तेव्हां त्याचें चित्र त्या वेळी माझ्या डोळ्यांपुढे उमें राहण्याचें कारणच नव्हते. पण परीक्षकाच्या खोलींत काय असेल याविषयीं कल्पना करतां करतां मला असें वाटे—तिथल्या आरामखुर्चीवर एक कातडे आहे. कसलें बरें असावें तें ! हरिणाचें ? छेः ! खास वाघाचेंच आहे तें ! भिंतीला मोठें घड्याळ असलेंच पाहिजे ! पण त्यांतले आंकडे वटारलेल्या डोळ्यांसारखे दिसत असतील आणि तासाचे ठोके—आईच्या बोलण्यापेक्षां गस्तवाल्याच्या ‘घरवाले,

हुश्वार है' या आरोलीच्या स्वराशींच त्यांचें साम्य असावें. आणि मिंती-वरील चिंतें! 'शिवाजीमहाराज,' 'रामवनवास,' 'समुद्रोलंघन' असलीं चिंतें तिथें असणे शक्यच नाहीं. हरिश्चंद्र-तारामतीचा लिलांब करून विश्वामित्र आपली दक्षिणा वसूल करीत आहे, चांगुणेने उखळांत कांडलेल्या चिलयाचें मांस शंकर मिटक्या मारीत खात आहे, असलींच चिंतें त्या खोलींत असलीं पाहिजेत! प्रत्येक परीक्षकाचें गोत्र विश्वामित्र व कुलदैवत शंकर असलें पाहिजे अशी त्या वेळीं माझी ठाम समजूत झाली होती म्हणा ना!

बाळपणाबरोबर या विचित्र समजुती लोप पावल्या हें खरें! पण स्वतः परीक्षक होऊनही त्या वेळीं परीक्षकांविषयी माझ्या मनांत बसलेली अढी अजून दूर झाली नाहीं! उलट, अनुभवानें ती दृढ होऊं पाहत आहे. विचारे विद्यार्थी डोळे फोडून परीक्षेची तयारी करतात; पण परीक्षक डोळे उघडे ठेवून सर्व पेपर अक्षरशः थोडेच वाचतात! झोंपेत माणसें बडवडतात, डोक्याबर अंथरुण घेऊन चालायला लागतात, प्रसंगी जवळच्या मनुष्याला मुष्टिमोदकही देतात! मग झोंपेत पेपरच कां तपासतां येऊ नयेत? अशिक्षित बायकासुदां शितावरून भाताची परीक्षा करतात; मग विद्वान् धरीक्षकांनी एका वाक्यावरून सबंध प्रश्नाची परीक्षा केली तर त्यांत गैर असें काय आहे? शिवाय कांहीं झालें तरी प्रो. शिते हे प्रो. विटीदांडुपेक्षां अधिक प्रामाणिक असतात यांत संशय नाहीं.

शाळेंत गेलेल्या प्रत्येक विद्यार्थ्याला प्रोफेसराची ही दुक्कल परिचित असते. प्रो. शित्यांची तांबडी पेनिसल प्रो. विटीदांडुच्यापेक्षां लवकर झिजते. कारण उघडच आहे; पहिले प्रोफेसर प्रभांतला एखादा शब्द तरी खोडतात; दुसरे प्रोफेसर फक्त मार्क मांडण्याच्या कार्मींच तिचा उपयोग करतात. दानांत गुप्त दान श्रेष्ठ या दृष्टीनें प्रो. विटीदांडुच्या मार्कीचे महत्व मुलांना अधिक वाटले पाहिजे. पण पेपराची रास पुढे ठेवून दांडूनें विटी कोलल्याप्रमाणें ते तिचे दोन भाग करीत असतात अशी आख्यायिका असल्यामुळे-जाऊं द्या तें. सोडतीची कल्यना परीक्षकांच्या डोक्यांतूनच निशाली असली पाहिजे हें तरी विद्यार्थी कबूल करतील कीं नाहीं?

परीक्षकाच्या घरगुती वातावरणाचा परिणामही परीक्षेवर शाल्यवांच्यून राहत नाही. परीक्षांचे निकाल कधीं फार कडक तर कधीं फार सौम्य लागतात. याचे कारण काय ? परीक्षकाच्या घरांतल्या वातावरणाच्या दावावर निकालाचा वायुभारमापक अवलंबून असतो हेच नाहीं का ? माझाच अनुभव सांगतो. पण अगदीं अळीभिळी हं ! नाहीं तर एकाद्या चांगल्या परीक्षेत वर्णी लागायचा संभव आणि त्यावरोवरच माझ्या बायकोचा नवा दागिना करण्याचा वेत या दोघांनाही जलसमाधि मिळायची ! फक्कड चहा घेऊन पेपर तपासायला बसलो तर निकाल शेंकडा दहांधरांनी तरी वाढतो असें चहाच्या पेल्यावर हात ठेवून मी सांगू शकेन. एका नवविवाहित तरुण परीक्षकाचा अनुभव तर इतका आश्चर्यकारक आहे की, ताइतांच्या व औपधांच्या जाहिरांतीं येणारीं शिफारसपत्रे त्यांच्यापुढे फिर्कीं पडतील. स्वारीची बायको माहेराहून यायची होती. मोटरची वेळ होईपर्यंत तपास-लेल्या पेपरांत पासाचें प्रमाण समाधानकारक होतें. मोटरची वेळ होऊन गेली; पण बायकोचा पत्ता नाही ! पेपर तपासणे व मनांतल्या मनांत बायकोच्या बापाला शिव्यांची लाखोली वाहणे यांखेरीज तिसरे कामच नव्हते कांहीं त्याला ! पण चमत्कारिक गोष्ट-इकडे शिव्यांची संख्या वाढू लागली आणि तिकडे पास होणारांची संख्या कमी होऊं लागली. त्या बायकोच्या बापाला नकळत आपल्या हातून होणाऱ्या पापाची कल्पना आली असावी. कारण परीक्षकांची पत्नी-तीन तास उशीरां का होईना-आली व पुढील भयंकर अपघात टळले ! शंकराला अर्धनारीनेश्वर करण्यांतही देवांचा हाच हेतु असावा. पार्वती अष्टप्रहर त्याच्याजवळ असते म्हणून बरें ! नाहीं तर तो प्रळयकाळचा रौद्रावतार केव्हा धारण करील याचा नेम नाहीं.

शाळाजांनी परीक्षकाच्या रक्ताचे पृथक्करण केले तर त्यांत सावत्र आई, सासू, टीकाकार, गर्भश्रीमंत लोक, हिंदी संस्थानिक, वगैरे मिन्न भिन्न प्राण्यांचीं रक्ते मिसळलेलीं आहेत असें आढळून येईल. शाळेच्या चिमुकल्या जगाची गोष्ट सोडून द्या; पण जगाच्या भव्य शाळेंतही पदोपदीं हाच अनुभव येत नाहीं का ? जगाच्या शाळेंतल्या एका लहान वर्गात आपण

बसतों. या वर्गीतील आपल्या अभ्यासाचा खरा परीक्षक ईश्वर आहे. पण ईश्वराची जागा आग्ही बळकावितों आणि बरोबरच्या सोबत्यांच्या जीवनाचे कागद तपासण्याला सुरुवात करतों. हें तपासण्याचा अधिकार तर नाहीच; पण अक्कल तरी किती लोकांत असते? चार दोन वर्षीचा अनुभव नसलेला एखादा मास्तर जरा रंगांत येऊन बोलू लागू द्या. आपल्या शाळेंतल्या अनुभविक शिक्षकांच्या असत्यानसत्या दोषांचा पाटा तो घडाघड म्हणून लागतो. जणू कांहीं सृष्टि निर्माण ज्ञात्यापासून हा इन्स्प्रेक्टरचेंच काम करीत आला आहे! एखाथा गांवांतल्या डॉक्टरचा खाजगी सल्ला द्या! इतर डॉक्टरांच्या हातून दगावलेल्या रोग्यांची यादी तो अशी घडाघड म्हणून दाखवील, कीं ऐकणारा हा डॉक्टर आहे कीं गांवांतले मृत्यु नोंदणारा म्यनिसिपालिटीचा कारकून आहे याची शंकाच यावी!

जगाच्या शाळेंतील कित्येक परीक्षक याच्याही वरच्या कोटींतले असतात. कुठल्याही लोकप्रिय लेखकांचे लिखाण त्याच्या हातांत द्या; ‘ऊँ’ म्हणून त्यांनी नाक मुरडले नाहीं असे होणारच नाहीं. यांना स्वतः लिहायला बसवा, सरस्वती आपले वाहन सोडून नवऱ्याच्या वाहनावर आरूढ ज्ञालीच म्हणून समजावें! ठमाबाईच्या स्वयंपाकाला कंटाळून त्यांचा नवरा परांदा ज्ञालेला असतो. पण रमाबाईसारख्या सुग्रण बाईच्या घरून ढेकर देत देत वाहेर पडतांना त्या भिमाबाईच्या कानांत म्हणतात, “इश्श! काय मेला स्वयंपाक ज्ञाला होता! आजारी माणसालासुद्धां अलणी वाटली असती ती आमटी! आणि चपात्या किती पातळ! पोळ्या कीं पापड हेच कळलं नाहीं मला. आपली पापड म्हणून तुकडा मोडायला गेले—अमकीतमकीनं दहा पोळ्या खाल्या असं गाजवायचं असेल ना हिला!”

स्थानीं-अस्थानीं परीक्षक होण्याच्या या प्रवृत्तीनेच मानघजातीचे शुःख द्विगुणित केले आहे. शाळेंतल्या परीक्षकाला आपली विद्यार्थिंदशा आठवत नाहीं आणि जगांतल्या परीक्षकाला आपल्याभौंवतालच्या उमेदवारांशी समरस होतां येत नाहीं. पार्लमेंटांत हिंदुस्थानच्या हिताला विरोध करणाऱ्या होअरसाहेचांनी महात्माजींप्रमाणे येरवडथाची हवा कुठे खाल्णी आहे? अस्पृश्यतेविरुद्ध आरडाओरड करणाऱ्या आहितागिन राजवाड्यांनी खेडया-

पाढ्यांत थंडीने कुडकुडणाऱ्या असृद्यांच्या स्थिरीत दहा पांच वर्षे काढली असरी तर वरें ज्ञाले नसते का ? लग्नाच्या दुसऱ्या दिवशीच चारचौधांत बायकोला म्हैस म्हणून हाक मारणाऱ्या नवन्याला ‘अहो, म्हशीचे प्राणनाथ’ म्हणून हाक मारणारी बायको भेटली तर—नवन्याचा चेहरा फोटो घेण्यासारखा होईल. मात्र हा फोटो त्याच्या लग्नाच्या वेळचा आहे की आसन्नमरण स्थिरीतला आहे याचें भावी पिढ्यांना कोडे पडेल !

पण असल्या कल्पनातरंगांत दंग व्हायला मला वेळ कुठे आहे ? विद्यार्थ्यांच्या वक्तृत्वाच्या अदाओढी आहेत आज. असमादिकांची स्वारी आहेच परीक्षकांत. शाळेत अगर कॉलेजांत मी कधीं बोलत नसें फारसा. पण आमच्या वेळेला होतें कुठे हें वक्तृत्वाचें बंड ? आणि वक्तृत्वाचा परीक्षक व्हायला लागते तरी काय असें ? कान, कागद आणि पैनिसल ! तुम्ही गालांतल्या गालांत हंसतांय् वाटते ? जरा यादी तर पाहा मीं काढलेल्या विषयांची ! ‘कर्मयोग’, ‘ओटावा-परिषद’, ‘मृत्युलोक श्रेष्ठ कीं स्वर्गलोक श्रेष्ठ ?’ अरे हो, पण हें ओटावा प्रकरण काय आहे तें पाहिले पाहिजे. नाहीं तर आयत्या वेळीं फटफजिती व्हायची !

हल्दी दररोज सकाळीं आठ ते साडे आठच्या दरम्यान एक क्षण असा येतो, कीं त्या वेळी माझी मलाच कींव येते. तीन-साडेतीन महिने झाले या विचित्र क्षणाचा अनुभव आला नाही असा एकही दिवस उजाडला नाही. आठ-सव्वाआठच्या सुमाराला न्हाणीघरांत पाऊल टाकतांना मला त्या क्षणाची आठवण होते. उपरति, वैराग्य, संसाराची असारता, मानवी मनाची चंचलता, वगैरे वगैरे गोष्टी माझ्या ढोळ्यांपुढे उभ्या राहतात आणि न्हाणीघरांतले कपाट उघडतांच-

त्या कपाटांत मनुष्याच्या शरीराचा एखादा सांगाडा किंवा असलीच दुसरी कांहीं तरी भयंकर गोष्ट असली पाहिजे असें तुम्हाला वाटेल. पण तसली कांहीं भानगड तियें नाहीं. वैराग्य प्राप्त व्हायला गौतम बुद्धाला रोगी मनुष्य आणि प्रेत पाहावें लागले. पण बुद्धाच्या कालापासून जग आतां बरेच पुढे गेले आहे नाहीं का? त्यामुळे सध्यां एखादी लहानशी गोष्ट सुद्धां बुद्धाला मिळालेला घडा सामान्य माणसांना शिकवू शकते.

आमच्या न्हाणीघरांतले कपाट एखादा दवाखान्याइतके किंवा अजब-खान्याइतके विविध वस्तूनीं भरलेले नसले तरी, त्याला आगगौडीच्या तिसऱ्या वर्गाच्या डब्याची कळा नेहर्मींच आलेली असते. साबणाच्या चुन्याची पेटी किंवा खोब्रेल तेलाची वाटी त्या कपाटांत असें स्वाभाविकच आहे. पण घरांतल्या इतर राजस कपाटांत ज्यांना जागा मिळत नाहीं अशा अनेक वस्तूनाही हेंच कपाट उदारपणानें आश्रय देत असल्यामुळे, त्यांतली विचित्र गर्दी कांहीं स्वाभाविक म्हणतां येणार नाहीं. राजवाडे आणि बंगले यांच्यापेक्षां धर्मशाळा आणि देवळे हीं नेहर्मींच भरलेलीं दिसायर्ची! त्यांत नवल तें काय? अवीचा निष्पाण फूटबॉल, सिगारेट ओढण्याची नक्कल करतेवेळीं मंदाला उपयोगी पडणारी खेळांतल्या जात्याची खुंटी, आणि लतानें डोळे काढून आंधळा केलेला कुत्रा, या सर्वांचे संमेलन या विशाल अंतःकरणाच्या कपाटांतच होऊं शकते.

अर्जुनाला विश्वरूप दाखविण्याकरितां कृष्णानें उघडलेल्या तोंडाशींच काय ती या कपाटाची तुलना होऊं शकेल. आणि म्हणून हें कपाट

उघडतांना विश्वरूप दिसल्याबरोबर अर्जुनाची काय गाळण उडाली असेल है मला पुरेपुर कळते. मी कपाट उघडतों तें केवळ आंधोळीच्या बेळेपुरती चाळिशी ठेवायला एक सुरक्षित जागा हवी म्हणून ! पण चाळिशी ठेवतां ठेवतां माझें मन म्हणत असते—ही चाळिशी इथें सुरक्षित राहील कीं नाहीं याची शंकाच आहे ! आपण आंधोळ करीत असतांना मंदाला सिगारेट फुंकायची किंवा लताला आपल्या आंधळ्या कुच्याला गोंजारण्याची लहर आली तर ? साब्दणाचा चुरा काढतांना सौभाग्यवतीनें कांहीं गडबड केली तर ? छेः ! चाळिशी अशी उघडयावर टाकणे अगदीं चुकीचे आहे. तिचे एक घर हरवलें म्हणून काय झाले ? आपण दुसरे विकत ध्यायला हवें. आज संध्याकाळीं मुहाम बाजारांत जायचे आणि—

हा बेत गेले दोनतीन महिने मी दररोज करीत आहें. जुन्या चाळिशी-करितां नव्ये घर विकत घेणे हैं कांहीं प्रौढ विधवेचा पुनर्विवाह जुळविण्या-इतके कठीण नाहीं. पण—

हैं काम गेल्या तीन महिन्यांत माझ्या हातून झाले नाहीं हैं मात्र खरे. दररोज संकाळीं आठ ते साडे आठच्या दरम्यान माझ्या या कर्तव्याची मला आठवण होते. घराच्या अभावीं चाळिशी केवळ फुटेल याचा नेम नाहीं, ती फुटली कीं पांच-पंचवीस रुपयांचा नाहक खर्च आपल्याला करावा लागणार, इतकेच नव्हे तर नवी चाशिळी मिळेपर्यंत लेखनवाचन थांबवून एखाद्या आंधळ्याप्रमाणे आपल्याला कांहीं दिवस कंठावे लागणार—या सान्या गोष्टी कपाट उघडल्याबरोबर मला स्पष्ट दिसतात—चाळिशीचे घर आजच्या आज खरेदी करण्याची प्रतिशा मी मनांतल्या मनांत करतो; पण संध्याकाळ झाली, कीं ती प्रतिशा कुठें जाते कुणाला ठाऊक ! मी सिनेमाला, फिरायला किंवा स्नेह्यांशीं गप्पागोष्टी करायला जातो. एखादे बेळीं बाजारांत गेलों नि या प्रतिज्ञेची आठवण झाली कीं मी मनांत म्हणतो—आपल्याला खरेंखुरें घर विकत ध्यायचे असें थोडेंच आहे ! अवघें पांच मिनिटांचे काम ! आत्तांच त्या दुकानांत जायला कशाला हवंय ? घरीं परत जातांना—

परत जातांना मला चाळिशीचें घर विकत घेण्याची आठवणच होत नाहीं. रात्र अंधारी असो अगर चांदणी असो. घराकडे परत येतांना तिची शोभा पाहण्यांतच माझे मन गुंगून जातें. काळोखांत लुकलुकणाऱ्या चांदण्यांकडे पाहून मला वाटतें—आयुष्य हें काळोख्या रात्रीसारखें आहे. आपल्या-पासून दोन हातांच्या अंतरावर काय आहे हें दिसत नसलें तरी, मध्ये लक्षावधि योजनांचे अंतर असूनही तारकांचा मंद अंधुक प्रकाश माणसाला रंजवतोच की नाहीं ?

चांदण्या रात्री माझ्या मनांत येतें—आयुष्य हें चांदण्या रात्रीसारखें आहे. प्रीतीची चंद्रकोर कितीही लहान असली, तरी ती मनुष्याच्या मनांतव्या निराशेला एका क्षणांत उजळून टाकते.

असल्या काव्यकल्पनांत गुंगून जाण्याची संवयच आहे मला ! त्यामुळे पाळण्याच्या झोक्यांनी झोरीं जाणाऱ्या बालकाप्रमाणे असल्या कल्पना-तरंगावर झुलत झुलत मी निद्रेच्या राज्यांत प्रवेश करतों.

सकाळीं उठल्यावरही या मधुर कल्पनांची सुंदर छाया माझ्या मनावर पसरलेली असतेच. मात्र चहा पिऊन आंघोळीकरितां मीं न्हाणीवरांत पाऊल टाकलें आणि चाळिशी सुरक्षित ठेवण्याकरितां कपाट उघडलें कीं—

उद्यांपासून अभ्यासाला सुरुवात करायची असा वर्षभर बेत करणाऱ्या विद्यार्थ्यांची परीक्षेच्या मंडपाच्या दारांत जी स्थिति होत असेल तिचा मला एका क्षणांत अनुभव येतो. चाळिशीचे नवे घर विकत घेणे अतिशय आवश्यक असूनही—

आणि मग—

स्वतःवर रागावलेल्या मनाला शांत करण्याकरितां मी म्हणतों—अंः ! चाळिशीचे घर विकत घेण्याच्या बाबरींत आपल्या हातून हलगर्जीपणा होत आहे हें खरे ! पण या निष्काळजीपणामुळे जास्तींत जास्त किती तोया होईल ? फार तर पंचवीस रुपये ! पंचवीस रुपयांकरितां स्वतःवर चिडण्यांत काय अर्थ आहे ? लहानपणापासून आपण नियमित व्यायाम केला असता, तर आपली प्रकृति एखाद्या पहिलवानासारखी राहिली असती ! मग आपण कुस्त्या मारून पैसे मिळविले असते—आणि कदाचित् तें जमलें नसतें तरी

आपल्याला भरावे लागलेले डॉक्टरांच्या बिलांचे पैसे तरी वांचले असते की नाहीं ?

जी कथा व्यायामाची तीच हिशेबाची ! व्यवस्थित हिशेब ठेवण्याची सवय आपण लावून घेतली असती, तर आपले शेंकडों रुपयांचे नुकसान ठळलें असतें; नि आपण काय नुसत्या पैशाच्याच बाबतींत बेहिशेबी आहों ? दोन तास फुट केल्यावरोबर 'दोन हिरे हरवले !' म्हणून खेदानें उद्धार काढणाऱ्या एका पंडिताचे शब्द आपल्याला विद्यार्थिदर्शेतच पटले होते. पण कुणी बोलायला आलें की, त्याच्याशीं किती वेळ गप्पागोष्टी करीत बसावें याचें भानच राहत नाहीं आपल्याला ! गुढाच्या टेपीला चिकटणाऱ्या मुंगळ्याप्रमाणे आलेला मनुष्य बसून राहतो आणि आपणही गुढाच्या गणपतीप्रमाणे बसून त्याला आपल्या वेळाची लूट करूं देतों. गप्पागोष्टीत आपला आतांपर्यंत जो वेळ गेला आहे तेवढा जर वाचनांत गेला असता — एवढ्या अवधींत दोन तीन हजार तरी चांगलीं पुस्तके आपण वाचलीं असतीं ! पण—

अशा रीतीनें मी स्वतःच्या आयुष्याचा आढावा घेऊं लागलों कीं, माझ्ये मलाच इंसू येतें. मी आलशी नाहीं किंवा विलासी नाहीं, पण असें असूनही आयुष्यांत सहजासहजीं करतां येण्याजोग्या किती तरी गोष्टी मीं केल्या नाहींत — अजूनही करूं शकत नाहीं. पहाटे उठून खूप लांब फिरायला जाणे— वाचलेल्या पुस्तकांवरले आपले विचार निरनिराक्र्या वक्षांत व्यवस्थित टिपून टेवणे—वेळीं-अवेळीं चहा न यिणे—लिहीत असतांना अवि आणि मंदा यांनीं त्रास दिला तर त्यांच्यावर न रागावणे—एक सोडून हजार गोष्टी मला करावयाच्या आहेत. त्या करण्यासाठीं मधून मधून शिकत्सीचे प्रयत्न करतों मी; पण घरांत गजराचें घडथाळ असूनही मी पहाटे लवकर उठत नाहीं. दर महिन्याला नव्या नव्या वक्षा आणूनही आपण कुठें काय टांचून ठेवलें आहे याचा मला कर्धीच पत्ता लागत नाहीं. चहाच्या दुष्परिणामांवर एक सुंदर व्याख्यान देण्याइतकी तयारी असूनही चहा वाटेल त्या वेळीं माझ्या पोटांत शिळं शकतो; आणि काढंबरीतल्या बालकांच्या लीला लिहीत असतांना अवि-मंदांनीं धुमाकूळ मांडला कीं मी त्यांच्या अंगावर असा खेकसतों—

हें खेकसणे संपत्त्यावर माझे मलाच वाईट वाटते. एवढी लहानशी गोष्ट ! पण ती आपल्याला कशी साधत नाहीं याचे मला आश्र्वय वाटते. मनुष्य नेहमीं अपूर्ण राहवा अशीच निसर्गाची योजना असली पाहिजे ! नाहीं तर—

खरेंच ! डार्विनने वानर हा मनुष्याचा पूर्वज आहे म्हणून जो शोध लावल्या तो किती सत्य आहे ! वानर दरवर्षी पावसांत भिजतात आणि भिजतांना पुढऱ्या वर्षी घर बांधून राहण्याचा निश्चय करतात. वानर निर्माण ज्ञात्यापासून लाखों पावसाळे आले आणि गेले; पण वानराचे घर कांहीं कुणी अजून पाहिलेले नाहीं ! मग आपल्याला तीन महिन्यांत नवे घर मिळालें नाहीं म्हणून माझ्या चाळिशीने माझ्यावर रागावण्यांत काय अर्थ आहे ?

सारेच गुलाम !

८

मीं नकारार्थी मान हलविली.

माझ्या यजमानांना मोठें आश्र्वय वाटले !

त्यांची नि माझी नुकतीच ओळख झाली होती. त्यांच्या नव्या बंगल्यांतल्या दिवाणखान्यांत आम्हीं भोजनोत्तर गप्पा मारीत बसलों होतों. उन्हाळ्याचे दिवस असतही मधूनमधून वाच्याच्या मंद झुळुका येत होत्या. बोलतां बोलतां त्यांच्या मुद्रेवर ज्या अस्पष्ट स्थितरेषा उमटत होत्या त्यांच्याशीं मी त्या झुळुकांची तुलना करीत होतों. आम्ही दोघेही मऊमऊ कोचांचा मृदु स्पर्श आणि त्यांच्या बोलण्यांतून माझ्याविषयीं दिसून येणारा जिव्हाळा या दोन्हींमध्ये मोठें साम्य आहे असें मला वाटत होतें.

इतक्यांत गडथाने धूप्रपानाचें साहित्य आणून आम्हां दोघांमधल्या घट्कोनी टेबलावर ठेवले.

त्या साहित्यांतली सिगारेटची चांदीची डबी इतकी सुंदर होती, कीं मीं तिच्याकडे पाहतच राहिलों.

त्यांनी डबी उघडून ती माझ्यापुढे केली.

मीं नकारार्थी मान हलविली.

त्यांना माझ्या नकारामुळे आश्र्वय वाटले, हें त्यांच्या मुद्रेवरून स्पष्ट दिसत होतें. मी भिडेने नाहीं म्हणत असेन असें वाटून ते हंसत म्हणाले—‘ध्या हो !’

नवरीमुलगी नांव ध्यायला लाजूं लागली कीं, तिच्या मैत्रिणीना तिला अधिक आग्रह करण्यांत गंमत वाटूं लागते. त्यांची स्थितिही तशीच झाली असावी. ते म्हणाले, ‘ध्या हो ! अगदीं नवा ब्रॅड !’

माझ्या ओठांवर हसू उमें राहिले. पण मनाने नकारच दिला. मात्र त्या सुंदर डबींतल्या मोहक सिगारेटचे चकाकणारे पांढरे वेष्टन सुंदर आहे हें मला मनाशीं कबूल करावेच लागले.

आग्रहाच्या बाबतींत मनुष्य प्रयत्नवादी असतो हेंच खरें. भिडस्तपणाने उपाशीं राहणाऱ्या पाहुण्याला जेवणाचा आग्रह करावा तसा आग्रह करीत म्हणाले—‘ओढून तर बघा !’

मी उत्तरलों, 'माफ करा. पण कधीच ओढत नाही मी.'

'तुम्ही कधीच ओढत नाही ?'

'अं हं; कधीच नाही !'

'सिनेमाशीं तुमचा इतका संबंध येऊन—'

कांहीं कांहीं वाक्ये अपुरी ठेविल्यानेच अधिक अर्थ व्यक्त करतात. हें वाक्य त्यांनी मध्ये च सोडण्याचे कारण हेच असावे !

'समुद्रांत बुद्धन सुद्धां कांहीं माणसं कोरडीं राहतातच की !' मीं थड्ऱेने उत्तर दिलें. पण तेवढ थाने त्यांचे समाधान होणे शक्य नव्हते. तेव्हां मीच पुढे म्हणालों, 'मी सहसा सुपारी सुद्धां खात नाही ! त्या बाबतींत मी लोकमान्यांच्यापेक्षां सुद्धां अधिक निर्व्यसनी आहें म्हणानात !'

माझ्या या थड्ऱेने माझ्या यजमानांचे आश्रव्य द्विगुणित झाले. ते हंसत हंसत म्हणाले, 'तुम्ही इतके सनातनी असाल असं तुमच्या लिहिण्यावरून मला वाटलं नव्हतं ! '

मींही हंसत उत्तर दिलें, 'मी मुळीच सतातनी नाही. पण दुसरी एक गोष्ठ सनातन आहे.'

'कुठली ?'

माणसाचं शरीर ! तें कुठल्याही सुखाची गुलामगिरी पत्करतं आणि मग मनुष्य हा आपल्या शरीराचा फार लवकर गुलाम होतो !'

त्यांनी मान डोलवली,

मी पुढे म्हणालों, 'माणसाचं शरीर हें सवयीचं गुलाम असतं ! त्यामुळं गमतीकरितां केलेल्या गोष्ठींची जन्मभर गुलामगिरी पत्करावी लागते त्याला !'

त्यांना माझे म्हणणे थोडेंफार पटले असावे ! सिगारेट ओढीत ओढीत ते म्हणाले, 'मी पहिल्यांदा सिगारेट ओढली ती कॅलेजमध्ये. हा भटजी आहे, हा सनातनी आहे, अशी इतरांनी यद्वा करूं नये म्हणून ! पुढं बी. ए. परीक्षेच्या वेळेला जागून अभ्यास करायची पाळी आली. नुसता चहा ओढण्यापेक्षां मधून मधून सिगारेट ओढली म्हणजे अधिक बरं वाटे. म्हणून मी त्या वेळीं धूम्रपान करूं लागलों. त्या वेळीं जें हिचं पाणिग्रहण केलं तें—'

‘कुठलंही व्यसन हे हिंदु पद्धतीचं लग्न असतं ! त्याला काडीमोड मंजूर नाही !’

बोलतां बोलतां मी हे वाक्य सहज बोलून गेलो खरें; पण वामकुक्षी-करितां लवंडल्यावर माझ्या मनांत आले—आपला हा सिद्धान्त खरोखर निविंवाद आहे का ? ‘धूम्रपान अगर मद्यपान यांतली मौज लुटायला त्यांच्या आहारीं जाण्याची आवश्यकता नाही’ असें प्रतिपादन करणारे अनेक लोक मीं पाहिले आहेत. रघुनाथपंत कव्योनीं परवांच एका लेखांत मर्यादित प्रमाणांतले मद्यपान प्रकृतीला हितकारक असते अशा अर्थाचें विधान केलेंच आहे ! नाहीं का ?

पण शरीरांत विशिष्ट सुखसंवेदना उत्पन्न करणाऱ्या व्यसनांचा केवळ तात्त्विक पद्धतीनें विचार करणे योग्य आहे काय ? व्यसन आणि मर्यादा हे जोड्यें पदोपदीं भांडणारेंच असायचे ! माणसाच्या शरीराइतके छांदिष्ट जगांत दुसरे कांहींच नाही. बालहड्ह, खीहड्ह, आणि राजहड्ह हे पुरविल्याशिवाय माणसाला गत्यंतर नसते अशी एक समजूत आहे. पण शरीराच्या हड्हांत या तीन्ही हड्हांचा अर्क उत्तरलेला असतो असें म्हणायला हरकत नाहीं. शरीराला लहान मुलाप्रमाणेंच कुठल्याही गोषीच्या परिणामांची जाणीव असत नाहीं. उलट खीची आकर्षकता आणि राजाची सत्ता यांचा संगम मात्र त्यांच्यांत झालेला असतो. संध्याकाळ झाली, कीं कलबांत जाण्यासाठीं धडपडणारा एखादा श्रीमंत मोटरवाला असो, किवा उष्णे विडीचें थोटूक घेऊन तें चारदोनदां ओढणारा गरीब गाडीवाला असो, दोघांचेंही शरीर मोहाला बळी पडत असते—दोघेही सवयीचे गुलाम झालेले असतात.

* * *

माणूस सवयीचा कसा गुलाम होतो याविष्योंची स्कॉटची एक गोष्ट मोठी गमतीची आहे. वॉल्टर स्कॉट लहान असतांना कोटाच्या एका विशिष्ट बटनावर हात ठेवून मास्तरांच्या प्रश्नांचीं बोवेव उत्तरे देण्याची त्याला संवय होती. त्याचा पहिला नंबर ज्याच्या डोळ्यांत सलत होता, अशा एका प्रतिस्पर्ध्यानें त्याच्या या सवयीचा अचूक फायदा घेतला. एके दिवशीं स्कॉटला पत्ता न लागेल अशा बेतानें त्यानें त्या बटनाचें उच्चाटन केले.

स्कॉट मास्टरांच्या प्रश्नाला उत्तर देण्याकरितां उभा राहिला. त्याचा हात ठराविक बटनाकडे वळला, त्याने वारंवार चांचपून पाहिले. पण कांही केल्या तें बटन हाताला लागेना आणि दररोज बिनचूक उत्तरे देणारा आपला हुशार विद्यार्थी आज असा मुखस्तंभ कां झाला आहे, हें त्याच्या मास्टरांना कांही केल्या कळेना.

* * *

सवयीची गुलामगिरी किती विलक्षण असते याचा नुकताच मला मिळालेला अनुभव पाहा ना ! काल स्नानगृहामध्ये जाऊन मीं दोन चार तांब्ये पाणी अंगावर ओतले आणि साबणाच्या पेटीकडे हात वळविला, पण तियें साबणच नव्हता. मंदानें बाहुलीला लग्नापूर्वी आंघोळ घालण्याकरितां तो बहुधा नेला असावा असा विचार माझ्या मनांत आला. कडी काढून आणि आरडाओरडा करून सावण येईपर्यंत कुडकुडत राहायचे माझ्या जिवावर आले. लगेच मी समाजवादी होऊन साबणाच्या स्पर्शाकरितां उत्सुक झालेल्या शरीराची समजूत घालूऱ्या लागलो—‘एक दिवस साबण नसला म्हणून काय झालं ! जगांतल्या सांन्या लोकांना दररोज अंगाला साबण लावायला मिळतो असं थोडंच आहे ! तेव्हां—’

कशीबशी आंघोळ आटपून मी माझ्या खोलींत आलो. एकसारखें कांहीं तरी चुकल्यासारखें वाटत होतें. म्हणून डोळ्यांना हात लावून पाहिला. चाळशी जागच्या जागी होती. नवा हातरुमाल, नवा शर्ट—सारें कांहीं बरोबर होतें. मग—

मला एकदम आठवण झाली. स्नानगृहांत मी कांहीं विसरलो नव्हतो हें खरें ! पण दररोजच्या संवयीप्रमाणे साबण न लागल्यामुळे माझें शरीर एकसारखें चुळबूळ करीत होतें. आपण आंघोळ केलीच नाहीं असें त्याला वाटत होतें !

कोंकणांत असतांना तीनचार वर्षे उन्हाळ्यांत मीं नियमितपणे समुद्रस्नान करीत असें. पुढे एका वर्षी दररोज संध्याकाळीं समुद्रावर जाण्याइतकी सवड मिळण्याचे लक्षण दिसेना. मीं माझा समुद्रस्नानाचा नेम सोडून दिला. पण

दररोज संध्याकाळी मला त्या स्नानाची आठवण इतके बेचैन करून सोडी,
कीं सांगून सोय नाहीं ! चांगली सवय म्हणजे सुद्धां एक प्रकारची गुलाम-
गिरीच आहे असा त्या वेळीं मला अनुभव आला.

आणि शरीराप्रमाणे मनही केवळ सवयीमुळे लहानसहान गोष्टीचें गुलाम होतें हा अनुभव काहीं अपवादात्मक नाहीं. एखाद्या दिवशीं मेल उशीरा आल्यामुळे असो, अथवा वर्तमानपत्रे वांटणाऱ्या पोराला वाटेत एखादा दोस्त भेटल्यामुळे असो, वेळेवर वर्तमानपत्र मिळाले नाहीं तर आपण अस्वस्थ व्हावे असें त्या वर्तमानपत्रांत काय असते ? महायुद्धापासून रणजी ट्रॉफीपर्यंतच्या कुठल्याही गोष्टीशीं आपला निकटचा संबंध नसतो. पण ठरलेल्या वेळी हातांत वर्तमानपत्र पढून या सर्व गोष्टींची माहिती मिळालीच पाहिजे असा मात्र आपला अद्वाहास असतो.

या विचारप्रवाहाबोवर वाहत जातां जातां माझा डोळा केवहां लागला कुणाला ठाऊक ! मी जागा झालों तेव्हां माझे स्नेही मला हाका मारून म्हणत होते, ‘चहा घेतां ना ? ’

मी झोपेंतून पुरता जागा झालों नसल्यामुळे क्षणभर मला त्यांच्या त्या वाक्याचा अर्थच कळेना !

माझ्या मनांत आलें—‘पाहुणचाराची अजब पद्धत दिसतेय् ही ! ‘चहा झाला, उठा’ असें पाहुण्याला सांगायचें, कीं ‘चहा घेतां ना ? ’ म्हणून त्याला विचारायचें ? ’

त्यांनी असा विचित्र पश्च कां विचारला याचा लवकरच उलगडा झाला म्हणून वरें ! नाहीं तर—

ते हंसत हंसत म्हणाले, ‘तुम्हांला उठवायला आलों नि मनांत एक शंका आली ! ’

‘कसली ? ’

‘तुम्ही चहा घेतां कीं नाहीं ही ! चहा घेत नसलां तर उगीच तुमची झोंपमोड केली असं व्हायचं ! ’

‘पण मी चहा घेत नाहीं अशी शंका तुमच्या मनांत आली तरी कशी ! ‘जो चहा पितो तो मनुष्य’ ही तर मनुष्याची अगदी अलीकडची व्याख्या आहे ! ’

ते म्हणाले, ‘मला वाटलं—सिगारेट नि सुपारी यांच्याप्रमाणं चहालाही तुम्ही शिवत नसाल ! ’

‘भल्कीच समजूत झाली तुमची ! चांगला चहाबाज आहें मी ! मुंबईत असतों तर बहुतेक इराणी माझ्या ओळखीचे झाले असते ! ’

मी चूळ भरून परत आलो. माझ्या हातांत चहाचा पेला देत माझे नवे स्नेही म्हणाले, ‘म्हणजे तुम्हीही गुलाम आहांतच म्हणायचे ! ’

चहाचे दोन-तीन घोट घेऊन मीं होकारार्थी मान हलविली.

त्यांनी विचारलें, ‘नुसत्या चहाचेच गुलाम आहांत की—’

‘आणखी पुळकळ गोष्टी आहेत ! ’

ते माझ्याकडे आश्वर्यानें पाहूं लागले. सिगारेट आणि सुपारी यांना स्पर्श न करणारा मनुष्य चहाशिवाय आणखी कशाचा गुलाम असावा हा प्रश्न त्यांच्या मुद्रेवर मूर्तिमंत प्रतिबिंबित झाला होता !

मी हंसत हंसत म्हणालो, ‘मनुष्याच्या रक्तांतच गुलामगिरी आहे असं मला वाटतं. चहाप्रमाणं गप्पागोष्टीचाही विलक्षण नाद आहे मला ! कुणीही बोलायला येवो, मी आपला बडबडत सुटतों. एक मन जिभेला लगाम घालण्याचा प्रयत्न करीत असतं; पण वारा प्यालेल्या वासराप्रमाणं तिची स्थिति होते नि मग—गप्पाह तकंच माझं दुसरं मोठं व्यसन म्हणजे पुस्तकं ! मुंबईला पुस्तकांच्या दुकानांवरून जातांना माझं पाऊल पुढं पडतच नाहीं. ‘कांहीं नवीं पुस्तकं असलीं तर पाहूं या’ म्हणून मी दुकानांत शिरतों नि मग दारुच्या गुत्यांत दारूबाज शिरावा तशी माझी स्थिति होते.’

माझी उपमा ऐकून त्यांना हंसून्च कोसळलें.

मीं म्हटलें, ‘खोटं नाहीं सांगत तुम्हांला ! एकदां औषध आणयला धरा-बाहेर पडून खिशांत असल्या-नसलेल्या पैशांचीं पुस्तकं घेऊन मीं धरी आलों

आहे ! मनुष्य कशाचा ना कशाचा गुलाम व्हावा, असा निसर्गाचा संकेतच आहे, त्याला काय करायचं ?

माझे स्नेही मनःपूर्वक म्हणाले, 'म्हणजे आपण सारेच गुलाम आहोत. मी जसा सिंगारेटचा, तसे तुम्ही पुस्तकांचे ! तिसरा कुणी तरी—'

'आपल्या मातृभूमीचा गुलाम असेल !' मी बोलून गेलो.

आम्ही दोघांनी कांहीं न बोलतां एकमेकांकडे पाहिले. दोघांच्या हृषीत एकच भाव तरंगत होता. निसर्गांनी मनुष्याच्या रक्कांत गुलामगिरीची आवड ठेविली असेल. पण आपण कशाचें गुलाम व्हायचें तें ज्याचें त्याला ठरवितां येतेंच कीं !

गोष्टीचे पहिले वाक्यसुद्धां मी पुरे केले नव्हते. इतक्यांत—

खण्—खण्—खण्—खण्.

मी अस्वस्थ होऊन वर पाहूं लागले.

खण्—खण्—खण्—खण्—

आता स्वस्थ बसाणे शक्यच नव्हते ! मी रागारागानें जिना उतरून खाली गेलीं आणि धाडकन् दार उघडले.

पाहतों तो समोर पोस्टमन उभा. त्यानें चांगला वीसपंचीस पत्रांचा एक गडाच माझ्या हातांच दिला. मी हंसत हंसत म्हटले, ‘दुसऱ्या कुणार्ची तरी पत्रे चुकून या गड्यांत आलीं नाहींत ना ? ’

हो, लग्नाच्या मोसमांत एका वरातीर्ची माणसें दुसऱ्या वरातीच्या गर्दीत मिसळतातच कीं नाहीं ?

सायकलवर बसत बसत तो उत्तरला, ‘छे: साहेब ! सारीं तुमचीच आहेत ! ’

पत्रांचा तो भारा घेऊन जिना चढतांना हें एकच वाक्य माझ्या कानांत घुमत होते—‘सारीं तुमचीच आहेत ! ’

क्षणभर मला अभिमान वाटला. भोपळ्याचा वेल कसल्याही मोडक्या तोडक्या काटक्यांच्या आधारानें घरावर चढतो ना ? मनुष्याच्या अहंकार-चेंही तसेच आहे. आपला मोठेपणा, सिद्ध करण्याकरितां तो मिळेल त्या साधनांचा आश्रय करीत असतो. जिन्याच्या अगदी वरच्या पायरीवर मी आलों तेव्हां माझें मन म्हणत होते, ‘सारीं तुमचीच आहेत ! ’ या पोस्टाच्या शिशायाच्या त्या साध्या वाक्यांत केवढा खोल अर्थ भरला आहे. तो तीन शब्दांचे हें छोटे वाक्य सहज बोलून गेला खरे ! पण त्याला म्हणावयाचे होते, ‘वाटेल त्या माणसाला पत्रे येत नाहींत साहेब ! ’ एका डाकेनें वीसपंचवीस पत्रे यायर्चीं म्हणजे काय थड्हा आहे ? बऱ्या मनुष्यालाच तीं यायर्चीं ! व्यापाऱ्यांना सुद्धां एकदम इतकीं पत्रे कधीं येत नाहींत ! हां, सिनेमानटीला कधीं कधीं एका डाकेनें इतकीं पत्रे येतात ! पण — ’

पण मी माझ्या टेबलापार्शीं येऊन पोंचलो होतों.

लिहायला घेतलेल्या गोष्टीच्चा तो पहिला कागद; त्याच्यावरले ते पहिलेच अपुरें वाक्य, नि माझ्या हातांतलीं तीं वीसधंचवीस पत्रे!—

अरे बाप रे!

हीं सारीं पत्रे वाचून त्यांना आजच्या आज उत्तरे घालावयाचीं म्हणजे—
न घालावीं तर? पत्रे आणि कर्जे यांच्याकडे वेळेवर लक्ष दिले तरच तीं
निकालांत निघतात! नाहीं तर—नाहीं तर काय! दिवाळेच!

मीं समोरच्या घडच्याळाकडे पाहिले. बरोबर साडेबारा वाजले होते.

मी खालीं मान घालून पत्रांचीं उत्तरे लिहून लागल्यों.

वर मान करून मीं समोरच्या घडच्याळाकडे पाहिले. बरोबर साडेतीन वाजले होते.

माझ्या गोष्टीचें पहिले वाक्य तसेंच अपुरें पडले होते. मात्र त्या कागदाजवळ सात-आठ काढे व तेवढेच नोटपेपर्स लिहून पडले होते.

मीं गोष्टीचा कागद हातांत घेतला, पण आतां कांहीं केल्या लिहिण्यांत माझें लक्ष्य लागेना!

आजच्या टपालाने आलेल्या त्या सर्व पत्रांकडे मीं इतक्या रागाने पाहिले—मदनारुडे शंकरानेच काय तो एवढा जळजळीत क्रोधकटाक्ष टाकला असेल!

माझ्या मनांत आले—आजच्या टपालाने यांपैकीं एकही पत्र आले नसें तरी माझें काय विघडले असें? उलट एव्हांना माझी गोष्ट लिहून पुरी ज्ञाली असती!

छे: छे: छे: ! जलद जाणाऱ्या वाहनांचे शोध लावणारीं माणसे महामूर्ख असलीं पाहिजेत! अजून सांडणीस्वाराची पद्धत कायम असती तर आज मला एकही पत्र आले नसें! आणि सरकारने तरी तीन पैशांना काढ आणि चार पैशांना पाकिट इतका स्वस्त दर कशाला ठेवलाय्? केवळ माझ्यासारख्याला त्रास देण्याचे एक साधन रिकामटेकड्या लोकांना उपलब्ध व्हावें म्हणून? छे: ! आपण उद्यां कौन्सिलांत गेलों तर पहिले बिल हें

आणणार-कार्डाची किंमत कमीत कमी आठ आणे तरी असावी. आणि पाकिट सरकारनें खुशाल दोन रुपयांना विकावें! काढपेक्षां पाकिटांत हवा तेवढा मजकूर लिहून दुसऱ्याचा भरपूर वेळ खातां येतो. तेव्हां पाकिटाची किंमत थोडी जास्त असणे जरूरच आहे! माझे हें विल पास ज्ञाल्यावर—

तें पास ज्ञाल्यावर क्रांतिच होऊन जाईल. हा संदेश मागणारा मुलगा! दोन आण्यांत माझा संदेश मिळतोय म्हणून त्यानें हा उपदव्याप केला आहे. पण मूळ पाकिटाचे दोन रुपये आणि परत तिकिटाचे दोन रुपये असा चार रुपयांचा खर्च करायची स्वारीवर पाळी आली असती तर उभ्या जन्मांत माझा संदेश घेण्याची इच्छा त्याला ज्ञाली नसती! तशीच ही नवऱ्याशी भांडणारी ब्रायको! लेखकाचा सहा एका आण्यांत मिळतो म्हणूनच तिने ‘मी नवऱ्याला सोडून दूर राहूं की नको?’ हा प्रश्न मला विचारला असावा! पण सात-आठ पानांचे पत्र पाठवायला चार रुपये पडत असते तर आणखी दोन-चार रुपयांची भर घालून तिने सरल वकिलाच्या घराचीच वाट धरली असती. तसाच हा इंग्रजी पांचवींतला मुलगा! तीन कादंबऱ्या, सात बोलपटकथा, एकशें एकवीस भावगीते, नि तीन खंडकाव्ये एवढे आपले वाढूमय तयार आहे असें याचे म्हणणे! स्वारीनें कागद-पेन्सिलीकरतां वडिलांकडून घेतलेल्या पैशांतून दोन आण्यांची बचत करून हें पत्र मला पाठविले आहे. पाकिटाला दोन रुपये पडत असते तर मला त्रास देण्याची काय शहामत होती या पोराची!

निरनिराळ्या दहावीस गांवांतल्या पांचपंचवीस लोकांना मला पत्रे पाठवायची एकाच वेळीं लहर यावी आणि त्यामुळे माझा कामाचा संबंध दिवस फुकट जावा! छें! महत्वाच्या कामाशिवाय पत्रे लिहिणे हा फार मोठा गुन्हा आहे असें कायद्यानें ठरविणे जरूर आहे, इथर्पर्यंत जेव्हां माझे विचारचक पोंचले, तेव्हांच चहा पिणे, फिरायला जाणे वगैरे नित्याचा कायक्रमाकडे मला स्वस्थपणानें वळतां आले.

*

*

*

दुसरे दिवशी दुपारी—

माझी गोष्ट निम्मी अधिक लिहून ज्ञाली होती. आढसावल्यामुळे

योडा वेळ पेन्सिल बाजूला ठेवून मीं आलोखेपिलोखे दिले व इकडेतिकडे पाहिले. चटकन् माझें लक्ष समोरच्या घड्याळाकडे गेले.

घड्याळांत साडेचारा वाजले होते.

मला पोस्टमनची आठवण झाली. अजून कसा आला नाहीं तो ? काल बरोबर साडेचाराला मी पत्रे धेऊन वर आलों होतों, आज साडेचारा झाले तरी—

मीं गॅलरीत जाऊन रस्त्याच्या दोन्ही बाजूकडे निरखून पाहिले. रस्त्यावर चिटपाखरूं देखील नव्हते. मग खाकी पोषाकांतला सायकलवाला कुठून दिसणार ? माझ्या मनांत आले, पोस्टमन बसला असेल कुठे तरी चहा पीत नाहीं तर विडी फुंकीत ! आपल्या हातांतल्या पत्रांत कुणाचीं किती महत्त्वाचीं कामे असतील याची त्याला काय कल्पना असणार ! आपल्या देशाचे हेच मोठे दुर्दैव आहे—वेळेची किंमत कुणाला कळत नाहीं !

न आलेल्या पोस्टमनवर चडफडत मीं आंत आलों आणि लिहायला बसलो !

पण आतां कांहीं केल्या माझें लिहिण्यांत लक्ष लागेना ! गोष्टीचा उरलेला भाग मोठा गमतीदार होता. पण एकदोन वाक्ये लिहून झालीं न झालीं तोंच मला पोस्टमनची आठवण झाली. मी पुन्हा गॅलरीत गेलों आणि निराश होऊन परत आलों. नुकरींच दोन वाक्ये मीं वाचून पाहिली—तीं कर्शीवर्शींच वाटलीं मला ? तीं खोद्दून मी दुसरीं वाक्ये लिहिणार इतक्यांत दारावरली घंटा वाजली—खण्—खण् मी धांवतच गेलों.

दार उघडून पाहतों तों समोर आमची मोलकरीण उभी ! ती जिना चढून गेल्यावर मीं धाडकन् दार लावले आणि वर आलों.

गवई गाण्यापूर्वीं तंबोन्याच्या तारा छेडीत बसतात ना ? तर्शी इकडलीं तिकडलीं कांहीं पुस्तके चाळावीं नि मन शान्त झाल्यावर मग लिहायला लागावें असें मीं ठरविलें.

कपाट उघडून हाताला येर्इल तें पुस्तक मीं उचललें. फडक्यांच्या ‘गुज-गोष्टी’ होत्या त्या ! पुस्तक उघडून जें पान निघालें तें मी वाचूं लागलों पण एकाच मिनिटांत मीं तें पुस्तक मिटून दूर ठेवून दिलें.

त्या पानावर लिहिले होतें—‘पत्रे हीं रसदार मधुर काबुली द्राक्षांसारखीं असतात !’

आतां मला पोस्टमनचा अधिकच राग आला. काबुली द्राक्षे ताजीं खाण्यांतच गंमत असते ! पण हा दुष्ट मनुष्य सकाळीं आठ वाजतां इथे येऊन पौचलेलीं माझीं काबुली द्राक्षे एक वाजून गेला तरी मला आणून देत नाहीं म्हणजे काय ? बस्स, आतां पोस्टमून आला कीं त्याखा दारांत उभा करून ही फडकयांची सबंध गुजगोष्टच ऐकवली पाहिजे.

मी हंसत हंसत गँलरींत जाऊन पाहिले. पोस्टमनचा कुठेंच पत्ता नव्हाता.

मी आतां येऊन टेबलापाशीं बसलों, पण आतां माझ्या मनांत एकच गोष्ट घोनूळूळागली—मी लिहित होतों ती नव्हे, माझीं आजचीं पत्रे अजून कां आलीं नाहींत ही !

एकदां वाटले—वारेंत कुठें तरी अपघात झाल्यामुळे आज मेलच आली नसेल ! पण या तर्कीत कांहींच अर्थ नाहीं, हें टेबलावर पडलेल्या आजच्या तारखेच्या ज्ञानप्रकाशने मला लगेच सांगितले.

मग अजूनही माझीं पत्रे कशीं आलीं नाहींत ? कीं आजच्या टपालांत माझें एकही पत्र नव्हते ? छे : ! तसें होणे शक्यच नाहीं ! मला ओळख-णाऱ्या शेंकडों लोकांपैकीं काल कुणालाच माझी आठवण झाली नसेल ? माझ्याकडे कुणाचे कसलेंच काम निघाले नसेल ?

काल आलेल्या वीसपंचवीस पत्रांकडे पाहत मीं मनांत म्हटले, ‘असं होणं शक्यच नाहीं !’

आतां पोस्टमन येईपर्यंत दुसऱ्या कुठल्याही कामाकडे माझे लक्ष लागणे शक्य नव्हते. म्हणून मीं तीं कालचीं पत्रे पुन्हा वाचूळूळागलों.

माझ्याकडे संदेश मागणाऱ्या त्या मुलाचे पत्र—त्या पत्रांतला सद्भाव किती हृदयस्तरीं होता ! एखाच्या लहान मुलाने उंचरठा ओळांडतांना जवळच्या मोठाच्या माणसाचे बोट धरण्याचा प्रयत्न करावा, तशी त्याची संदेशाची मांगभी वाटली मला ! मी त्याच्याएवढा होतों तेव्हां मला नेहमी

वाटे—माझ्यापुढे कितीही अंधार पसरला असला तरी मोठथा माणसांच्या उपदेशाचा प्रकाश या अंधारांतून आपल्याला मार्ग दाखवील. माझी दोन तपांपूर्वीची ती भूमिका आज हा मुलगा करीत होता. पण एवढ्यावरून त्याचें हें पत्र म्हणजे कांहीं मूर्खपणाचा उपद्रव्याप ठरत नाहीं ! माझ्या मनांत आले—काल कामाच्या घाईत उगीच वाईट बोललों मी या मुलाविषयीं !

मीं दुसरे पत्र उचलले—तीन काढवऱ्या, सात बोलपटकथा, एकशें एकवीस भावगीते नि तीन खंडकाव्ये लिहिणाऱ्या इंग्रजी पांचवीतल्या विद्यार्थ्यांचे होतें तें ! आज तें वाचतांना मला मोठी गंमत वाटली. त्या विद्यार्थ्यांच्या या अफाट साहित्यातले एक पानसुद्धां छापले जाणार नाहीं हें खरे ! पण एवढ्यावरून त्यानें हैसेने कांहीं लिहूं नये किंवा खूप लिहिल्यावर माझ्यासारख्या लेखकानें त्यांतला कांहीं भाग आपल्या नजरेखालून घालावा म्हणून त्याला पत्र पाठवूं नये असें थोडेंच आहे ! पंधराव्या वर्षी एक नाटक लिहून गंधर्व मंडळी आणि ललितकला यांना तें घेण्याविषयीं स्वतः मीं पत्रे पाठविलीं होतींच कीं नाहीं ! छेः, या मुलाच्या अविचारी धाडसाला काल मी उगीच हसलों. त्या संदेश मागणाऱ्या मुलाप्रमाणे हा मुलगाही माझा एक जिब्हाळ्यांचा भित्र आहे—कालप्रवाहांत वाहून गेलेल्या माझ्या निरनिराळ्या मूर्तीचीं प्रतिबिंबेंच आहेत हीं !

वाचून झालेल्या या दोन्ही पत्रांकडे मोठथा कौतुकानें पाहत मीं तिसरे पत्र उचलले. चांगले जाडजूड पाकिट होतें तें. नवऱ्यापासून दूर होऊं इच्छिणाऱ्या एका दुर्देवी तरुणीची ती कहाणी—

काल ती वाचतांना मला कंटाळा आला होता. पण आज ती मीं तीनदां वाचली; त्या पत्रांत निष्कारण पाल्हाळ होता, अशुद्ध भाषा होती, आणि वर्णनांचा भडकपणाही होता. पण असें असूनही त्या पत्रांत माझ्याविषयीं जो आदरभाव व्यक्त झाला होता, एखाद्या मैत्रिणीच्या खांद्यावर सान ठेवून मनसोक्त रडावें त्याप्रमाणे त्या तरुणीनें आपले दुःख उया जिब्हाळ्यानें मला संगण्याचा प्रयत्न केला होता—तीन वेळां मीं तें पत्र वाचले. तरीसुद्धां आणली एकदां तें वाचावें अशी इच्छा माझ्या मनांत उत्पन्न

शाली. काल मीं या पत्राला पाठविलेले उत्तर अगदीच मामुली होते असें मला वाटू लागले. त्या तरुणीपुढे उभा राहिलेला चिकट प्रश्न सोडविण्याच्या कामीं माझी फारशी मदत होणे शक्य नसले, तरी तिला हवा असणारा धीर जिब्हाळ्याने देणे कांहीं मला अशाक्य नव्हते !

काल या सर्व पत्रांनी लेखनसमाधीला आवश्यक असणाऱ्या माझ्या एकांताचा भंग केला म्हणून त्यांचा मला राग आला होता. पण आज तींच मला प्रिय वाटू लागलीं. ‘एकांत फार सुंदर खरा ! पण तो केव्हां ? एकांत फार सुंदर आहे हे जिला आपण सांगूं शकूं अशी व्यक्ति जवळ असेल तेहांच !’ या बालक्षाकच्या उक्तीचा खरा अर्थ आजच आलेल्या माझ्या पत्रांनी मला शिकविला ! मुनुध्याला एकान्त हवा असला तरी एकलेपणा नको असतो. जगांत आपणाला खूप मित्र आहेत, आपली आठवण करणारीं पुष्कळ माणसें आहेत, अशी ज्याला खात्री असते त्याला एकलेपणाच्या आगीचे चटके कर्धीच बसत नाहीत ! उचकी लागली म्हणजे कुणी तरी आपली आठवण काढीत आहे असें जुनीं माणसें मानीत असत ! त्याच्या मुळाशींसुद्धां आपण या जगांत एकटे नाहीं, आपल्यावर निरपेक्ष प्रेम करणारीं नि वारंवार आपली आठवण काढणारीं अनेक माणसें आहेत या विचारानें मनुध्य आनंदित होतो हा अनुभवच आहे, नाहीं का ? या दृष्टीनें पाहिले तर आपल्याला येणारे प्रत्येक पत्र जगाशीं आपली प्रेमाची गांठ बांधणारा एक धागाच असतो !

या नव्या कल्पनेच्या नादांत नुसर्तीं कालचीच नव्हे, तर गेल्या आठवड्यांत मला आलेलीं सारीं पत्रे मीं वाचून काढलीं.

पत्र वाचून संपूर्न मीं वर पाहिले—घडथाळांत बरोबर साडेतीन झाले होते.

कालचीच वेळ !

टेब्लावर माझी गोष्ट तशीच अपुरी पडली होती.

मीं गॅलरींत जाऊन पाहिले. पोस्टमन कुठेंच दिसत नव्हता. आज आपलीं पत्रे आलीं नाहीत तें एका दृष्टीनें बरे झाले असें मला वाटले. हो, आतां निर्वेधपणानें गोष्ट पुरी करायला हरकत नाहीं.

मी लिहायला बसलो—अगदी शरझर लिहूं लागलो.

आज मला एकही पत्र आले नव्हते खरे ! पण गेल्या आठवड्यांतली टेबलावर पडलेली सर्व पत्रे माझे समाधान करीत होती—‘पावसाळ्यांत प्रत्येक दिवशी पाऊस पडतो असे थोडेंच आहे !’

शिवाय, पत्रे हा आपल्या आयुष्यांतला सुखाचा एक भाग असला तरी त्यांचे प्रमाण मर्यादित असण्यांत खरे सुख आहे. तुम्हांला वाटेल—पुन्हा मी पत्रांची निंदा आरंभिली ! पण तसें मुळीच नाहीं ! चहा, गप्पा आणि मुले हीं मर्यादित असतात तोपर्यंतच सुखकारक होतात हा अनुभव आजकाल कुणाला नाहीं ? पत्रांत या तिन्हींचेही फायदे आणि तोटे एकवटलेले असतात; तेव्हां तीं तरी या नियमाला कुठून अपवाद होणार ?

‘ खाल्हेरहून आलो आहें. तरी—’

मीं चिठी तशीच टाकून दिली !

मोठया पंचाइतीत पडलो मी !

गेले पांचसहा दिवस एकसारखे काम केल्यामुळे मी अगदीं कंटाकून गेलों होतों. आजचा दिवस आपण अगदीं महात्माजी व्हायचे आणि मौन-ब्रत पाळायचे (ब्रताला अपवाद-पत्नी, मुले, मित्र इत्यादि इत्यादि) असें काल निजतांना मीं मनाशीं अगदीं ठरवून टाकले होते.

सकाळीं कुणाशींही न चोलतां मीं चहा घेतला. आणि माडीवर येऊन पुस्तकांचे कपाट उघडले. एक-दोन-तीन-पांच... सहा नवीं पुस्तके गेल्या आठवड्यांत मीं आणवली होतीं. पण त्यांतल्या एकाचे एक पान वाचायला सवड मिळाली असेल तर शपथ !

कापड-दुकानांत गेलेल्या तरुणीला पांचसहा सुंदर साडथांतून एकच साडी निवडायची जसें जिवावर येतें, त्याप्रमाणे माझ्या आवडत्या पांचसहा ग्रंथकारांच्या पांचसहा नव्या पुस्तकांतून वाचण्याकरितां एकाचीच निवड करायची हें काम मलासुद्धां मोठें कठीण वाटले. मी उगीचच तीं सर्व पुस्तके उघडून पाहिलीं, त्यांचीं पाने चाळलीं, एखाच्या पानावरल्या चार ओळीही वाचून पाहिल्या—पण आजच्या संपूर्ण सुटीच्या आनंदमहोत्सवानिमित्त कोणतें पुस्तक वाचायला ध्यावें याचा कांडीं केल्या माझ्या मनाला निर्णय करतां येईना. हापूस आंबे आणि द्राक्षांचे घोस समोर आले तर थोड्या आंब्याच्या फोडी खाऊन आणि थोडीं द्राक्षें तोंडांत टाकून मनुष्य आपल्या दोन्ही वस्तूचा आस्वाद घेऊ शकेल. पण क्रिकेटच्या मैदानावर विजय मर्चेंटचा खेळ रंगांत आला आहे: आणि त्याच बेळीं आपल्या आवडत्या वकल्यांचे व्याख्यान आहे किंवा ज्या चांदण्या रात्रीं पतीपत्नींनी जुहूला फिरायला जायचे ठरवावें, त्याच रात्रीं शांतारामाचे नवे चित्र सुरु व्हायचे असावें—अशा प्रसंगी माणसाच्या मनाची काय ओढाताण होत असेल याची वाचना-साठीं पुस्तक निवडतांना मला पुरी पुरी कल्पना आली.

शेवटी मी स्टीफेन इवाइगची ‘*Beware of Pity*’ ही कादंबरी घेऊन आरामखुर्चीत पडलों मात्र—

तोंच गडी एक चिठी घेऊन आला.

चिठी न वाचतांच मी म्हटले, ‘मी आजारी आहें म्हणून सांग !’

‘सांगितलं साहेब ! पण—पण—’

त्यानें माझ्या हातांत चिठी दिली. तिच्यांत लिहिले होते ‘ग्वाल्हेरहून आलों आहें. तरी—’

आजच्या माझ्या सुटीचे खोबरे होणार अशी भीति वाटत असूनही मी गळ्याला त्या गृहस्थांना वर घेऊन यायला सांगितले.

जिना उत्तरणाऱ्या गडथार्चीच पावळे घाडधाड वाजत नव्हती ! माझ्या काळजांतही तसाच आवाज होत होता ! ‘आज कुणी मला भेटायला आले तर मी आजारी आहें म्हणून सांग.’ असें मी गडथाला पठवून ठेवले नसते तर फार बरें झालें असते असें मला वाटू लागले. ग्वाल्हेरसारख्या लंबच्या ठिकाणाहून आलेला हा सद्गृहस्थ आतां मनांतल्या मनांत मला लबाड म्हटल्याशिवाय राहणार नाही ! हो, आजारी असणे निराळे आणि दिसणे निराळे ! छे: छे: छे: ! ‘सत्य सदा बोलावे, सांगे गुरु आणि आपुला बाप’ हें लहानपणी उर्गीच घोकले ! आतां या ग्वाल्हेरच्या गृहस्थानें ‘काय होतंय् ?’ म्हणून प्रश्न केला तर त्याला काय सांगायचे ? इन्मल्युएंक्षा, टायफॉइड, मेनिंजायटिस—

छट् ! असल्या रोगांनी पछाडलेली माणसे कांहीं आरामखुर्चीत कादंबर्या वाचीत पडत नाहीत. तीं अंथरुणावर विव्हळत, तळमळत—

मी इकडे तिकडे पाहूं लागलों. मी आजारीपणाचे नाटक करायचे निश्चित केले खरें; पण त्या नाटकाचे साहित्य अंथरुण, पांघरुण, औषधाची बाटली, फळे, तस्त हत्यादि पैदा करण्याची मात्र दक्षता घेतली नाहीं ! आतां त्या गृहस्थाला—

जिन्यावर पावळे वाजूं लागलीं.

मी ढोळे मिटून स्वस्थ पडलों.

खोर्लीत कुणी तरी आले असें वाटतांच मीं डोळे उघडून नमस्कार केला
व पलीकडच्या खुर्चीकडे बोट दाखवीत म्हटले, ‘बसा !’

तो गृहस्थ जरा संकोचानेच बसला. बसतां बसतां तो म्हणाला, ‘माफ
करा हैं ! तुम्हांला त्रास देण्याची माझी इच्छा नव्हती. पण—’

‘मीं कांहीं तसा आजारी—’

‘आपल्या भिडस्तपणाचा फायदा घेऊन मी :आपल्याला अधिक त्रास
नाहीं देणार. आपण किती आजारी आहांत हैं आपल्या चेहन्यावरून
दिसतंयू ! फार लंबून आले होतों. आपल्या आवडत्या लेखकाला एकदां
पाहावं एवढीच इच्छा होती !’

लगेच तो गृहस्थ जायला उठला. मीं म्हटले, ‘जरा बसा ना ! तसा
कांहीं मी—’

तो उद्गारला, ‘मी तुम्हांला आजारीपणांत बोलण्याचा त्रास दिला
तर—’

माझें मन आंतल्या आंत चडफडून म्हणत होतों, ‘मी आजारी नाहीं,
मी आजारी नाहीं !’

पण हे उद्गार माझ्या तोंडांतून मात्र कांहीं केल्या बाहेर पडेनात.

शेवटी त्या गृहस्थाला बसविण्याकरितां मीं म्हटले, ‘चहा तरी घेऊन
चला. इतक्या लंबून तुम्ही आलंत—’

‘म्हणून तर आपण आजारी आहां हैं कळूनही आपली भेट घेण्याचा
इट धरला मीं ! नाहीं तर—’

‘पण माझा आजार कांहीं तसा—’

‘आपण स्वस्थ पडून राहा. आपला चहाचा आग्रह मोडवेना म्हणून
मी राहिलोय ! आपल्याला बोलायला लावून विलकुल त्रास देशार
नाहीं मीं !’

एवढे बोलून स्वारीनें जें तोंड मिटले, तें चहा :आत्यावर तो
पिण्याकरितांच उघडले.

या मध्यल्या दहा मिनिटांत मी मात्र फांशीची शिक्षा झालेल्या माणसाच्या मनःस्थितीचा अनुभव भरपूर वेतला. एका सरळ स्वभावाच्या भावनाशील मनुष्याला आपण फसवीत आहों ही खखरुख एकसारखी माझ्या मनाला लागली. निष्कारण वेळ वेणाऱ्या माणसांना आल्यापावर्ली परत पाठविण्यासाठी हें आजारीपणाचें नाटक होतें, पण—

माझ्या मनांतल्या वादळाचा त्या गृहस्थाला पत्ताही नव्हता. चहा पिझून होतांच भावनापूर्ण दृष्टीनें पाहत त्यांने मला नमस्कार केला आणि लगेच तो खोलींतून निघून गेला.

त्याला जाऊन पांचदहा मिनिटे झालीं. पण तापकन्याचें शरीर जसें तठमठतें, तसें माझें मन एकसारखें चुळबुळ करीत होतें. त्याचा अस्वस्थ-पणा केंमी न होतां उलट वाढूच लागला. हातांतली आवडत्या लेक्काची काढवरी आरामखुर्चीत टाकून मी खोलींत येरक्कारा घालू लागलों.

मधेंच मी आरशासमोर थांबलों. माझ्या आजारीपणावर त्या पाहुण्याचा चटकन कसा विश्वास बसला हें कोडें मला एकदम उलगडलें. गेल्या सहा दिवसांत कामाच्या गर्दीमुळे मला दाढी करायला फुरसद झाली नव्हती. त्या वाढलेल्या दाढीमुळे मी खरोखरीच आजारी दिसत होतों !

‘एकच प्याल्यां’त चवथ्या अंकानंतर सुधाकरची दाढी फार वाढलेली दाखवीत असत याचें कारण सुधाकरपाशी दाढीला पैसे नव्हते हें नसून वाढलेल्या दाढीनें मनुष्य भकास दिसतो हेंच असावें !

दररोज दाढी करण्याच्चा जो आधुनिक प्रघात आहे त्याचें शास्त्रीय कारण आज आपल्याला कळलें असें मला वाटलें. पण या नुकत्याच संपादन केलेल्या ज्ञानाचा आतां मला काय उपयोग होता ? एका भावनाशील मनुष्याची अकारण वंचना केल्याचें जें शल्य माझ्या मनांत सलू लागलें होतें, तें यामुळे थोडेंच नाहींसे होणार होतें !

त्या गृहस्थाच्या दृष्टीनें माझा आजार खोटा नव्हता. पण माझ्या स्वतःच्या दृष्टीनेंच मी लब्राड ठरलों होतों !

लब्राडीबदल मी कांहीं एकटाच जबाबदार नाहीं, हा विचार माझ्या मनांत आला तेव्हां कुठें मला बरें वाटलें. आजारीपणाचें सोंग न करतां

‘मला वेळ नाही’ म्हणून जर कुणालाही सांगितले तर तो ‘उद्धट आणि उर्मट’ या शेलव्या पदव्यांचा अहेर करीतच माझ्या दारांतून निघून जाईल, नाही का ?

घटकेच्या पाहुण्याचीच गोष्ट कशाला हवी ? धरीं, दारीं, बाजारीं, सकाळीं उठल्यापासून रात्रीं झोंपेपर्यंत, किंवहुना स्वप्नांतही मला इतके खोटे बोलावै ल्यागतें की—

असत्याचा असा आश्रय केला नाही तर मनुष्याला सुखानें जगणे कठीण होऊन बसेल ! सिनेमाला जायच्या वेळीं आपण खूप लांब एकव्यानें फिरायला जाण्याचा बहाणा केला, तरच आपल्या पाकिटांतले पैसे सुरक्षित राहण्याचा संभव असतो ! मुलींचे लग्न दुसरीकडे जुळत असत्याचा निरोप एन वेळीं मुलगी दाखवायला नेलेल्या जागीं आणविला तरच तिथला हुंडा शे-दीडशार्नीं कमी होण्याची शक्यता असते ! सात पैशांच्या कोणीचे माळणीने तीन आणे सांगावे नि आपण तो एक आण्याला मागावा—म्हणजे सौदा बरोबर सात पैशांवर ठरतो ! यांत माळीणही खोटे बोलत नाही नि आपणही खोटे बोलत नाही !

जग हा एक बाजार आहे हेच खरें ! आणि बाजारांत इच्छा नसतांना आपले पुष्कळांना धक्के लागतात. मधांचा गरीब ग्वाल्हेरकर हा त्या बिचाऱ्या पुष्कळांपैकीं एक होता ?

मी शांतपणाने ‘Beware of Pity’ ही काढंबरी वाचू लागलो. त्या काढंबरीतील ती पंगु मुलगी—कसजेने तिच्याकडे पाहणारा तो तरुण; त्या मुलीला बाटतें-तो तरुण आपल्यावर प्रेम करीत आहे ? इवाहगनें या बाबतीत त्या तरुणालाच दोष दिला आहे. पण माझ्या मनांत थाले—आपल्यासारख्या पंगु मुलीर्णी लग्न करायला कुणीही तयार होणार नाही हें कटु सत्य त्या मुलीला दिसायला नको होतें काय ?

जगांत स्वतःविषयींचे कटु सत्य जाणून घ्यायला सहसा कुणी तयार होत नाहीं. आणि त्याचा परिणाम ?—सत्याचे मंदिर म्हणून गाजणाऱ्या मानवी मनांत आज असत्याचा बाजार भरत आहे !

माझ्या मनांत थाले—अरसेंच्या असें घराबाहेर पडून मधांच्या त्या

मनुष्याला परत आणवें आणि त्याला सांगावें, ‘मी आजारी नाहीं ! खरंच, मी आजारी नाहीं !’

माझ्या मनाची ही तळमळ—सत्य सांगण्याची ही सदिच्छा क्षणिक होती हें खरें. पण तो विलक्षण क्षण मी कधींही विसरणार नाहीं. वीज क्षणभरच चमकते. पण तेवढयांत परिसाच्या स्पर्शानें लोखंडाचें सोनें ब्हावें त्याप्रमाणे काळ्याकुट्ट आकाशाला उज्ज्वल रूप प्राप्त होते. एखाद्या गाण्याची गोड लकेर क्षणभरच ऐकू येते, पण ती जन्मभर कानांत बुमत राहते. असले क्षणही तसेच असतात.

केशवसुतांची एक कविता आहे. ती मुळीच लोकप्रिय नाही. पण फार सुंदर आहे ती ! तिचे नांव ‘क्षणांत नाहींसे होणारे दिव्य भास.’ या कवितेत केशवसुतांनी कविमनाचें एक रहस्य मोळ्या कल्पकतेने वर्णन करून सांगितले आहे. ते म्हणतात, उदाच्चतेचा साक्षात्कार होतो, पण तिचा आविष्कार करतां येत नाही म्हणून कवीचें मन नेहमीं तळमळत असते. मला वाटते—या दृष्टीने सामान्य मनुष्य हा सुद्धां एक कविच आहे. त्याच्या डोळ्यांना अधूनमधून दिव्य भास दिसतात, त्याच्या पावलांना केव्हां तरी पर्वताच्या उंच शिखरांचा स्पर्श होतो, पण तो क्षणभरच ! तान्या मुलानें दिव्याकडे पाहून हंसावें आणि इतक्यांत वाच्यानें दिवा शान्त ब्हावा, तशी या बाबर्तीत त्याची रिथिति होते.

महात्मा गांधींच्या तत्त्वज्ञानावर सामान्य माणसें जी टीका करतात तिचा उगम याच गोर्धीत आहे. तान्या बाळाला अंगणांत आणून सूर्याकडे पाहायला लावलें तर काय होईल ? त्याचे डोळे दिपून जातील, तें भीतीनें डोळे मिटून घेईल, मुठी घड आवळून घरील, आणि मोठ्यानें टाहो फोडील. गांधींच्यावरली आमची टीका हा असाच आक्रोश आहे. अज्ञान, असमर्थता, अनुभवाचा अभाव हीं सारीं एकवटून टाहो फोडीत असतात आणि आम्ही मात्र त्याला टीका हें गोंडस नांव देत असतों.

दिव्य क्षणांच्या मालिकेने फुलून जाणाऱ्या जीवनाची आम्हांला कल्पनाच करतां येत नाहीं. काजव्यांचे सौंदर्य आम्ही पाहूं शकतो. पण शेंकडों सूर्य एकदम प्रकाशू लागले, तर एकदम आम्ही घावरून तळघरांत जाऊन लपूं.

देहाचा पूल करून देशाचें स्वातंत्र्य राखणारे मावळे, थेऊरला हंसत सती जाणारी रमावाई, सशब्द शिपाय पुढे छातीठोकपणानें उभे राहणारे निःशब्द श्रद्धानन्द, यांच्या कथा वाचून सामान्य मनुष्य रितमित होतो; पण कार्य-प्रवत्त होत नाहीं. त्याची मान विभूतीपुढे लवते; पण तिच्या पावलावर पाऊल टाकण्याकरतां त्याचे पाय सहसा वळत नाहीत.

मात्र भविष्यकाळांत मनुष्याच्या मनाचा हा दुवळेपणा असाच राहील असें मला वाटत नाहीं. जियें पूर्वी दोन पायांच्या हिंस पशूनीं भरलेली अरण्ये होतीं, तियें आज मागसांनीं गजबजाले बाजार भरत आहेत. उद्यां हे बाजार नाहींसे होऊन तियें मंदिरे दिसू लागतील आणि त्या मंदिरांत मानवतेची अखंड पूजा होत राहील.

मांजरावर प्रेम करणारी नायिका !

११

माझी पहिली कादंबरी प्रसिद्ध ज्ञाली तेन्हां तिच्यांतत्व्या कुठल्या दोषांवर खूप टीका होईल यांनी मला पूर्ण कल्पना होती. पण एका रसिक वाचकानें जी शंका काढली, ती मात्र माझ्या स्वप्नांत सुद्धां आली नव्हती हें मीं कबूल करतो. त्या कादंबरींतली नायिका दुःखमग्न असतांना एक मांजर हळूच तिच्याजवळ येते, तिच्या पायाला लाडकेपणानें अंग घासूं लागतें, आणि मग त्याच्या त्या मूळ स्पर्शानें तिचें भारावले लें मन थोडेसे हलकें होतें असें कांहीं तरी त्या कादंबरींत मीं वर्णन केंद्रे आहे.

पण तें वाचून त्या रसिकाच्या अंगावर अगदीं शाहरे आले होते. त्यानें मला सरळ लिहिलें होतें—तुमच्या सुंदर नायिकेला मांजर आवडतें हें मला कळतांच तिच्याविषयीं वाटणारी सहानुभूति कमी झाली.

त्याच्या या आक्षेपाचा अर्थच मला कळेना. तें विचारें मांजर म्हणजे कांहीं त्या कादंबरींतला कलिपुरुष नव्हता !

खूप विचार केल्यावर मला बाटलें—हें पत्र लिहिणारा तो गृहस्थ मांजरांचा द्वेष्टा असावा. लहानपणी आईचा डोळा लागल्यावर चोरून लाडू खाण्याकरितां त्यानें फडताळ उघडलें असावें आणि तें उघडतांच आर्धीच आंत संपडलेल्या मांजरानें त्याच्या अंगावर उडी मारली असावी ! मांजराच्या त्या विचित्र स्पर्शाची आठवण स्वारीच्या मनांतून कधींच नाहींशी झाली नसेल ! त्यामुळे मांजरावर माया करणारी नायिका पाहतांच त्याला कादंबरी हातांतून भिरकावून देण्याइतका माझा राग आला असेल. माझी नायिका वाधाची शिकार करते असें मीं दाखविलें असतें तर कदाचित् त्यानें त्याविषयीं तक्कार केली नसती ! पण तिनें एका मांजरावर प्रेम करणें म्हणजे—छे ! ज्यूलिएटचें रोमिओवर प्रेम आहे हें आढळून आत्यावर तिच्या घरच्या माणसांची जी स्थिति झाली तिचा या रसिक गृहस्थाला अगदीं पुरेपूर अनुभव आला असावा !

त्या माणसाच्या मांजराविषयीच्या तिटकांन्याची अशी चेष्टा करीत असतांना एक प्रश्न हळूच माझ्यापुढें उभा राहिला. नायिकेच्या त्या मनः-

स्थिरीत मांजर तिच्याजवळ येते असे वर्णन मीं तरी कां केले ? ती गोठथांत गेली असती तर गाईच्या सान्निध्यांत त्या सान्या प्रसंगाचे वर्णन अधिक सरस झाले नसते का ?

कुणाला ठाऊक ! पण एक गोष्ट मात्र माझ्या लक्षांत आली. माझ्या नायिकेची आवड मीं माझ्यासारखीच मानली होती. लेखकाने आपल्या पांगापासून कितीही अलिस राहण्याचा प्रयत्न केला, तरी त्याच्या स्वतःच्या जीवनाच्या लहानसहान छाया नकळत त्यांच्यांत येतात हे एका टीकाकाराचे म्हणणे किती मार्मिक आहे ! मांजरावर माया करणारी नायिका हा कांहीं एखादा लोकप्रिय कविसंकेत नव्हता ! तें प्रेम हे माझ्या आयुध्यांतले सत्य होते एवढे मात्र खरे !

लहानपणापासून मांजरे मला फार आवडतात. स्वतः मिळवते ज्ञाल्यावर ज्या गोष्टी अवश्य करायच्या मीं ठरविले होते, त्यांत घरांत मांजर पाळणे ही अगदीं मुख्य होती.

मांजराच्या लहान लहान पिलांना ज्यांनी खेळतांना पाहिले असेल त्यांना माझी ही आवड मुढींच चुकीची वाटणार नाहीं. योर्लीत ढोळे उघडून तीं पाहूं लागतात तेव्हांच जणूं कांहीं ढोळे मिचकावून तीं आपल्याकडे पाहत आहेत असा भास होतो. थोडे से पाय फुटले कीं तीं लगवगीने इकडून तिकडे धांवूं लागतात. पहिल्या पहिल्यांदा माणसाची चाहूल लागल्याबोर लपण्याकरितां तीं जी धडपड करतात ती पाहून ज्याला हसूं येणार नाहीं असा तच्चज्ञसुद्धां सांपडणार नाहीं. पुढे थोड्या दिवसांनी आईच्या शेपटीशीं खेळण्यांत तीं दंग होतात. गुरू गुरू करीत मांजरी मोठ्या चपळाईने आपली शेपटी इकडून तिकडे आपटत आहे, आणि पिले ती धरण्याकरितां पटापट उडथा मारित आहेत हे दृश्य मोठे गमतीचे असते. जणूं कांहीं पशुसृष्टीतला गारुडथाचा खेळच आपल्यासमोर चालला आहे असे त्या वेळीं वाटते. नि आईने पोरांसाठीं एखादा उंदीर मारून आणल्यानंतर त्यांच्यामध्ये जी गुरुगुरु सुरु होते—ज्या पिलाला ती शिकार मिळेल तें दूर कुठे तीरी कोपन्यांत जाऊन वसते, दुसऱ्या पिलांना आपल्याजवळ सुद्धां येऊं देत नाहीं, सत्रंध उंदीर आपल्याला संपवितां येईल कीं नाहीं हा विचार करण्या-

ऐवजीं संघं उंदीर आपला आहे या विचारांतच त्याला ब्रह्मानंद होत असतो ! मालकीहककाचे मूर्तिमंत चित्र कुणाला पाहायचे असेल तर तें असल्या पिलाच्या मुद्रेवर चटकन् दिसेल.

मांजराच्या पिलाइतका खेळाडू प्राणी जगांत दुसरा कुठला असेल कीं नाहीं याची शंकाच आहे मला. तें केवहांही, कोणत्याही वस्तूशीं खेळू शकतें. त्याच्यापुढे नुसती दोरी हलविली तरी तें घटकाघटका त्या दोरीबरोबर नाचत राहतें. पेंसिलीचा तुकडा सांपडला तरी पंज्यानें तो एकदां इकडे उडवायचा नि पुन्हां तिकडे उडवायचा हा त्याचा अगदीं आवडता खेळ ! चेंडू दिसल्यावर तर त्याची जी तारांबळ होते ती कर्धीच वर्णन करून सांगतां येणार नाहीं. रात्रीं भिंतीवर स्वतःच्या सावलीशीं किंवा आरशांत दिसणाऱ्या आपल्या प्रतिबिंबाशीं खेळणारे मांजराचे पिलू ज्यानें पाहिले नाहीं तो एका अत्यंत सुंदर दृश्याला मुकला असेच म्हणावै लागेल.

रात्रीं दिवा मालवून आपण झोंपल्यावर हक्कूच आपल्या पायांच्या मधें गाठोडे करून निजणाऱ्या मांजराचीही गंमत वाटल्यावांचन राहत नाहीं. दिवसा स्वारीला शोधावयाचे असेल तर चुलीपाशीं, अंगणांतल्या उन्हांत किंवा कुणाच्या तरी मांडीवर, एवढे तीन पत्ते सांगितले म्हणजे पुरे ! रात्रीं तर त्याची एकच जागा ठरलेली असते. आपल्या मालकाच्या पायाशी ! मात्र घरांत कुठे खुटू होऊं दे ! लगेच पटकन् उडी मारून काय वाजलें तें पाहायला स्वारी एका पायावर तथार !

मांजराविषयीं आणखी किती तरी मौजेच्या गोष्टी मला सांगतां येतील पण—

एखादा धनगर कुऱ्याविषयीं असेच बोलेल, एखादा गौळी गाईचे असेच वर्णन करील. पोपट, माकड, हरिण, हत्ती-फार काय एखादा सर्कशीचा मालक भेटला, तर वाप्र नि सिंह यांच्याविषयीं सुद्धां तो अशाच गोष्टी सांगेल.

आणि त्यांत अस्वाभाविक असें काय आहे ? मनुष्य जिच्यांत बाळपणा-पासून रंगून जातो त्या गोष्टीचेंच त्याला अधिक आकर्षण वाटते. आवड, अग्वड म्हणून ज्या वृत्तीचे स्तोम माजवितों, ती एवढी स्वतंत्र आहे कुठे ?

हिंदुस्थानांतर्ल्या मनुष्याला पेरुची लज्जत पीचमध्ये आढळली नाहीं तर त्याचा काय दोष आहे ? ‘Love looks not with eyes but with mind.’ हें शेक्सपीयरचे वाक्य माणसांच्या आवडीनिवडीच्या वाचतींतही खरें आहे. मग ती निवड पातळाची असो अथवा पतीची अमो, कवितेची असो अगर आयुष्यांतर्ल्या जोडीदारणीची असो !

— मनुष्याच्या आवडीचा उगम त्याच्या मनांत असतो आणि प्रत्येकांचे मन हें चित्रविचित्र अनुभवांनी आणि सुस अथवा अतृस आकांक्षांनी इतके भरलेले असतें, कीं त्याच्याशीं तुलना करतांना एकादैं पदार्थसंग्रहालय सुद्धां वैचित्र्यहीन वाटूं लागतें.

— दूरचीं उदाहरणे कशाला हवीत ? हा लेख लिहितांना माझें लक्ष लिहिण्यांत आहे असें कांहीं मला वाटत नाहीं. प्रकृति वरी नसल्यामुळे डॉक्टरांनी पूर्ण विश्रांति ध्यायला सांगितलें आहे. पण अंथरुणावर स्वस्थ पडलों किंवा आरामखुर्चीत अगदीं नवी कांदवरी घेऊन बसलों तरी मन कांहीं केल्या स्वस्थ राहत नाहीं. डोळ्यांपुढें किकेटचें क्रीडांगण एकसारखें उमें राहत आहे. आज नायडू काय पराक्रम गाजवितील, निसार कसें बोलिंग टाकतील, विजय मर्चें हिंदूना विजय मिळवून देऊं शकतील काय ? एक ना दोन, अनेक प्रश्न माझ्या मनाला भंडावून सोडीत आहेत.

मोठा निग्रह करून हे प्रश्न मनांतरून काढून टाकून लिहायला वेतलेल्या चित्रकथेत लक्ष घालण्याचा प्रयत्न मी केला, नाहीं असें नाहीं. जो प्रवेश मला लिहावयाचा आहे तो प्रणयरम्य आहे, त्याचें वातावरण मोठें प्रसन्न आहे, नाकिकेचे नायकावरले मुग्ध प्रेम सूचित करण्याकरितां एक सुंदर गतीक्षुद्धां मला सुचलें आहे ! पण—

आजच्या सामन्यांत मुस्ताक अल्ली आणि विनू मांकड यांच्यापैकीं कोण शतक करूं शकेल ? सी. एस. नायडूना बोलिंगमध्ये हॅटट्रिक करून दाखवितां येईल का ? या सामन्यांतला उत्कृष्ट झेल कोण जिंकील ? तो झेल कुणाचा असेल ? तो सीमेवरला उंच झेल असेल, का स्लिपमधला अगदी खालून येणारा झेल असेल ?

या आणि असल्या अनेक उत्कंठांनी माझें मन इतके अस्वस्थ करून सोडलें, की नायक-नायिकांना नदीतीरावर मूक प्रणयाचा आस्वाद ध्यायचा सोडून त्यानें थेट स्टेडियम गांठलें.

क्रिकेटचा मी इतका शोकी आहेहैं माझ्या स्नेहांनाच काय, पण माझें मला सुद्धां ठाऊक नव्हतें ! इंग्रजी शाळेत गेल्यावर तीनचार वर्षे मी क्रिकेट खेळत असें. एकदं माझ्या जोडीच्या गडल्याला एक तासाची सोबत देऊन मा दोन धांवा काढल्या होत्या. आणि पुढे एकदं ओव्हर बाउंडरीचा चैंडू नाकावर वसून मी दोन तास बेशुद्ध झालो होतों, एवढाच काय तो माझा निं क्रिकेटचा निकटचा संबंध ! त्या वेळी क्रिकेटविषयी माझ्या मनांत उत्पन्न झालेलें प्रेम अजून तितकेच उत्कट आहे हा अनुभव मला पंचरंगी सामन्यांनी आणून दिला. या वेळी माझा एखादा मित्र मला काश्मीरला नेण्याकरितां आला तरी त्याला मी सागेन—चार दिवस माझें काश्मीर इथल्या क्रिकेटच्या कीडागणावर आहे. इतक्याउपरही ‘हैं वेड तुझ्या डोक्यांत कुटून शिरले ?’ असा त्यानें प्रश्न केला तर मी वायरनच्या शब्दांत उत्तर देईन. *Why did she love him ? Curious love ! be still; is human love the growth of human will ?*

काल रात्रीं मी कशानें जागा झालों तें आतां मला आठवत नाहीं. पण मी एकदम जागा झालों हें मात्र खरें !

माझी झोपमोड करणाऱ्या त्या अज्ञात गोष्टीचा मला विलक्षण राग आला. किंत्येकांची झोप म्हणजे कांचेचे भांडे असतें. अगदीं लहानशा धक्कयानें तें फुटतें नि मग कांहीं केल्या तें साधतां येत नाहीं. माझीही झोप अशीच आहे. एकदां मोडली कीं मोडली. मग डोळे मिटा, डोक्यावर गार पाण्याचा हचका मारा, शंभर अंक मोजा किंवा आयुध्यांतल्या अगदीं गोड गोड आठवणी काढा, कुठल्याही आमिषाला भुलून ती परत यायची नाहीं !

मीं घडथाळाकडे पाहिले, नुकते तीन वाजून गेले होते. अजून उजेडायला तब्बल तीन तास अबकाश होता. तीन तास कसले ? तीन युगेंच वाटलीं तीं मला ! माझ्या मनांत आले—आयुध्यांतल्या अल्यंत मोठ्या दुःखाची यादी करायची झाली, तर पहाटे दोन तीन वाजतां जागें होणे या गोष्टीला मी तिच्यांत अग्रस्थान देईन.

माझ्याजवळच अवि आणि मंदा झोपलीं होतीं. चिरंजीवांनी पांघरूण कुठल्या कुठें लाथाडलें होतें; आणि कन्यका बेटकुळीसारखी पोटाशीं पाय धरून निजली होती. मला वाटले—बाळपण फार रम्य असतें असें कवि म्हणतात तें कांहीं खोटें नाहीं. उगीच कुठल्या तरी आवाजानें लहान मुले अपरात्रीं कधीं जागीं झालीं आहेत का ?

मीं अंथरुणावर तळमळत पडलो. कशांत तरी मन रमावें म्हणून मी विचार करूं लागलो. पण माझें मन कशावरच स्थिर होईना.

इतक्यांत एक मधुर आवाज माझ्या कानावर पडला. एखादा कलावंत भिकारी पहाटेच उठून रस्त्यानें सारंगी वाजवीत तर निशाला नाहीं ना, अशी शंका मनांत येऊन गेली.

लगेच माझ्या लक्षांत आले—तो बैलगाड्यांचा आवाज—
आवाज नव्हे; संगीत होतें तें !

खेडथांहून बाजाराला येणाऱ्या बैलगाडथा आमच्या घराजवळ येऊ लागल्या. लेजीम खेळत खेळत लहान मुलांचे थवे आपल्याकडे येत आहेत असा भास झाला मला !

चाकांचा कर्कश सूरसुद्धां त्या शान्त वातावरणांत तुतारीच्या सुरासारखा मला वाटू लागला—आणि बैलांच्या गळ्यांतला तो घुंगुरांचा आवाज—मी अर्धवट जागा असतों तर स्वर्गातला कुणी तरी गंधर्व पृथ्वीवर उतरून जलतरंग वाजवीत आहे, किंवा एखादी अप्सरा बागेंत छुमछुम नाचून कळ्यांचीं फुले करीत आहे, अशी काहीं तरी कल्पना माझ्या मनांत येऊन गेली असती !

बैलगाडथा घरावरून पलीकडे गेल्या. बैलांच्या गळ्यांतल्या घुंगुरांचा आवाज अस्पष्ट ऐकूं येऊ लागला. मला एकसारखे वाटत होतें—या बाजारतळाकडे जाणाऱ्या बैलगाड्या नाहीत—गणपतीचे विसर्जन करण्याकरितां चाललेली मिरवणूक आहे ही ! त्या मिरवणुकीत फेर घरून लेजीम खेळत मुले जात असतात ना ? अगदीं तसें—

घुंगुरांचा आवाज अगदीं ऐकूं येहनासा झाला. मग मात्र माझें मलाच हंसू आले. दोनतीनच मिनिटे का होईना, पण झोंप मोडल्यामुळे अस्वस्थ झालेले माझें मन केवढ्या आनंदांत गुंग होऊन गेले होते. अवेळीं जागें होण्यांत सुद्धां मौज आहे असें सुद्धां तें म्हणूं लागले होते.

दिवसा बैलगाडथांकडे दुकूनसुद्धां न पाहणाऱ्या आणि त्यांच्या चाकांचा खाडखाड आवाज ऐकून कपाळाला आठथा घालणाऱ्या मनुष्यानें अपरांत्रीं घुंगुरांच्या संगीतांत गुंग होऊन जावें ही गोष्ट क्षणभर माझी मलाच विचिन्म वाटली. पण लगेच माझ्या लक्षांत आले—दिवसाच्या कोलाहलांत बैलांच्या गळ्यांतल्या घुंगुरांच्या मधुर नादाकडे आपले लक्ष जात नाहीं. कुठल्याही सौंदर्याचा आस्वाद घ्यायला मन एकाग्र आणि समरस व्हावें लगते. रस्त्यानें चालत असतांना आपण मित्रांशीं बोलत असतों, जवळून जाणाऱ्या बाईकडे—ओझरता का होईना—दृष्टिक्षेप करीत असतों, मागून धाडधाड करीत येणाऱ्या भयाण मोटर लॉरीचा आवाज ऐकत असतों—आणखी किती तरी याच मासल्याच्या गोष्टी आपल्या हातून एकाच वेळीं होत असतात. या

गडबडगुंडथांत सौंदर्याचे कण वेचून घेण्याइतके आपले मन सावध असत नाहीं.

समुद्रापासून आकाशापर्यंत अनेक भव्य व सुंदर गोष्टीशीं प्रतिभावंत जीवनाची तुलना करीत आले आहेत. पण मला वाटते—मानवी आयुष्याला सोन्याच्या खाणीची उपमा अद्यापि कुणीच दिलेली नाहीं! सोन्याच्या खाणीत जसें सोने, तसें मनुष्याच्या जीवनांत काव्य भरपूर असते यांत शंका नाहीं. पण सोन्याच्या खाणीतले सुवर्णकण जसे मार्तींत मिसळलेले असतात, तसे संसारांतले काव्याचे क्षणही व्यवहारांत गोंधळून गेलेले असतात. ते शोधून काढण्याची दगदग माणसे करीत नाहींत; आणि मग जग दुःखाने भरलेले आहे, जीवन संकटांनी व्यापलेले आहे, इत्यादि इत्यादि कटु सत्यांची खैरात ते करूं लागतात.

हीं कटु सत्ये असत्ये नाहींत! पण अर्धसत्ये मात्र आहेत यांत शंका नाहीं. सोन्याच्या खाणीत उत्तरल्यावरोवर हाताला सोने लागले पाहिजे ही अपेक्षा मुळांतच चुकीची आहे; नाहीं का? आयुष्यांतले काव्यही तसेच आहे. उन्हाळ्यांत कोरडथा पडलेल्या नदीच्या पात्रांत कुठेही हातभर खणले की पाण्याचा क्षरा मिळतो. आपल्या दररोजच्या साध्यासुध्या आयुष्यक्रमांतही काव्य असेच लपून बसलेले असते.

मागच्याच आठवड्यांतला माझा अनुभव पाहा ना! इनेक्युलेशन करून घेतल्यामुळे दोन दिवस मला चांगलाच ताप आला. तापाने शरीरावरोवरच मनालाही एक प्रकारची ग्लानि येते. तिसरे दिवशीं ताप उत्तरल्यावर मी न्हाणीघरांत पाऊल टाकले तें मनाच्या निश्चिन्नी म्लान स्थिरीतच! पण ऊन पाण्याचा पहिला तांब्या अंगावर ओततांच सुखदायक स्पर्शाची अशी एक विलक्षण लहर खेळत खेळत माझ्या रोमरोमांत नाचू लागली, की मी दुसरा तांब्या अंगावर ओतण्याएवजीं त्या पाण्याकडे पाहतच राहिलो! दररोज गडबडीनें भराभर पाणी अंगावर ओतून आंधोळ उरकून टाकायची माझी संवय! त्यामुळे ऊन पाण्यास्या नुसत्या स्पर्शीत एक प्रकारचे वात्सल्य असते याची मला कर्धीच कल्पना आली नव्हती! माणसाचे शरीर हें एक सुंदर घाद असून जलधारेच्या स्पर्शीनेच त्याचे माधुर्य

प्रतीत होते असे कुणी म्हटले असते तर तेसुद्धां मीं या वेळीं मान्य केले असते.

जन पाण्याने आंघोळ केल्यावर शरीराला नि मनाला आराम तर बाटलाच; पण दुसरे काहीं न करतां थोडा वेळ स्वस्थ झोंगून राहावे अशी इच्छा उत्पन्न झाली. मी अंथरुणावर येऊन पडलों नि उशीवर डोकें टेकले मात्र—

उशीचा तो मऊ गुळगुळीत सर्श मला विलक्षण सुखावह वाटला— एखाद्या बाळसेदार मुलाचे गालगुच्चे ध्यावे किंवा एखाद्या सशाच्या पिलाला पोटाशीं धरावें, तसा त्या उशीशीं खेळण्यांत मी दंग होऊन गेलो.

लगेच माझे मलाच हंसू आले—गेली दोन वर्षे दररोज रात्रीं याच उशीवर मीं डोके टेंकून झोर्पी जातो; पण तिच्याकडे लक्ष द्यायला मात्र मला आजपर्यंत कधींच फुरसत मिळाली नव्हती. अगदीं दमून-भागून येऊन अंथरुणावर पडायचे ही तर माझी नेहमींची रीत. एखादे दिवशीं झोप आली नाहीं तर वाचलेल्या पुस्तकावर किंवा लवकरच लिहायच्या असलेल्या लघुकथेवर विचार करीत मी पडत असें. पण ज्या डोक्यावर असलीं अनेक चक्रे नित्य चालत, त्यांत आपल्याला मृदु आधार देणाऱ्या त्या प्रेमळ उशीविषयीं ओळखरता विचारसुद्धां कधीं आला नव्हता !

‘मनुष्य हा आंधळा प्राणी आहे !’ ही माझ्या एका स्नेहाची व्याख्या अशा वेळीं अगदीं खरी वाटू लागते. कुठल्याही वस्तूपेक्षां किंवा दृश्यपेक्षां पाहणाऱ्या मनुष्याच्या दृष्टीतच काव्य असते, हें माणसाच्या लक्षांतच येत नाहीं. लपंडावाच्या खेळांत एखाद्या आंधळ्या मुलावर राज्य यावे नि अगदीं जवळपास लपून बसलेल्या मुलांपैकीं एकही त्याच्या हाताला लागू नये—अगदीं तसें होतें मनुष्याचें संसारांत ! जगांत काव्य नाहीं, आनंद नाहीं, सौख्य नाहीं म्हणून तो सारखा ओरडत सुटतो. पण एक गोष्ठ त्याच्या कधींच ध्यानांत येत नाहीं—आपणच आपल्या सौख्याचे शिल्पकार असतों. जोपर्यंत आपण आपली हातोटी कुशलतेने चालवीत नाहीं, तोपर्यंत आपल्या

समोर सुंदर पुतळा कधीही उभा राहणार नाही, साधा ओबडधोबड दगडच दिसत राहणार !

किती वेळ मी हा विचार करीत होतो कुणाला ठाऊक ! पण अंगाश्वार्हच्या देवळांतली पहाटेची घंटा मला ऐकूं आली नाही, गिरणीचा भोंगा वाजला नाही, पहाटेच्या गाडीची शिटी झाली नाही, कुठलाही आवाज मला ऐकूं आला नाही.

मात्र एका बैलगाडींत झोंपून मी कुठे तरी दूर दूर चाललो होतो. बैलांच्या गळ्यांतले ते मधुर घुंगुर—

मला भास झाला—मी पाळण्यांत निजलो आहें आणि त्या पाळण्याला लावलेली खेळणींच एकसारखीं खुलखुळ करीत आहेत !

माझें मलाच आश्र्य वाटले. तें पत्र लिहायला मी मोठथा तत्परतेने बसले होतों. ‘कोल्हापूर’, ‘तारीख ७ मार्च १९४१’, वगैरे गोष्ठीही लिहून ज्ञाल्या होत्या. पण पहिली नावें दाखवून होतात न होतात तोंच एखादा चित्रपट तुटावा, त्याप्रमाणे एकदम माझ्या मनाची स्थिति झाली. पत्र लिहायचे सोडून मी तसाच विचार करीत बसले.

नोकरीचा अर्ज आणि प्रियतमेला लिहायचे पत्र हे लेखन-प्रकार अत्यंत कढीण आहेत हें मलाहि कबूल आहे. पण मी जें पत्र लिहायला बसले होतों, त्याचा समावेश या दोहोपैकीं एकाही प्रकारांत होत नव्हता. गेल्या डिसेंब्रांत मुंबईला ओळग्या ज्ञालेल्या एका मुलानें मला सहज पत्र पाठविले होते. त्याचे उत्तर लिहायला मी बसले होतों.

त्यानें माझ्या लेखनाविषयीं कांहीं मार्मिक शंका काढल्या होत्या असेही नाही !

पण—

हाताला लागलेल्या शाईचा काळाकुळ डाग काढणे सोपे असते; पण अगदीं दिसतो न दिसतो एवढा फणसाचा डिंक जर त्याला चिकटला असेल तर—हाताला लागलेला फणसाचा डिंक लवकर निघणे नि गण्या मारण्याकरितां येऊन बसलेल्या गोष्ठीवेळाळ शेजान्याऱ्या तडाक्यांतून शटकन मुटणे या दोन्ही गोष्ठी सारख्याच्च अशक्य आहेत.

तसें पाहिले तर त्या मुलाने आपल्या पत्रांत माझ्याकडे एक अगदीं साधी मागणी केली होती...‘मला पत्र पाठवितांना ‘तुम्ही’ असें लिहूं नका ‘तू’ असें लिहा !’

त्याचे पत्र आले त्या वेळी मी मनांत म्हटले होते—‘हत्तिच्या ! यांत अवघड असें काय आहे ? गण्याला गणपतराव म्हणून हाक मारणे एक वेळ जड जाईल. पण गणपतरावांना गणेशा, गणू, किंवहुना गंग्या अशी हाक कुणीही मारू शकेल ! एकवचन ही जगांत हवेप्रमाणे फुकट मिळणारी गोष्ठ आहे. पण बहुवचन मात्र-छेः ! ती सोन्याहूनही महाग अशी चीज आहे !’

त्या मुलाला पत्र पाठवितांना 'तूं' हा शब्द एकदां सोङ्गन दहादा वापरतां येईल ही माझी कल्पना पत्राचा प्रारंभ होईपर्यंतच काय ती टिकली. भुशांत घालून ठेवलेल्या बर्फाच्या तुकड्याला बाहेरची उण्णता लागतांच तो वितकून जातो ना ? अनुभवाच्या पहिल्याच स्पर्शांने माझ्या कल्पनेचीही तीच स्थिति झाली.

मी मनांत योजलेले पहिले वाक्य असें होते— 'तुझे पत्र पोंचले.'

पण माझ्या मनांतले हें वाक्य कांहीं केल्या कागदावर उतरेना. अंतः-पुरांत शौर्याच्या गप्पा मारणारा उत्तर रणांगणावर जाऊन उभा राहतांच त्याला कांपरें भरले अशी एक पौराणिक कथा आहे ना ? तिची मला आठवण झाली. कांहीं केल्या 'तुझे' हा शब्द माझ्या हातून कागदावर उतरेनाच ! अगदी मनाचा निश्चय करून तो शब्द लिहायला मी सुरुवात सुद्धां केली ! वाक्य पुरें होतांच मीं तें वाचून पाहिले. मी लिहून गेलों होतों—'तुमचे पत्र पोंचले !'

'तुझे' नि 'तुमचे' !

या दोन शब्दांत दोन भ्रुवांचे अंतर आहे हेच खरें.

लहानपणी वचने हीं पोरांना त्रास देण्याकरितां रुक्ष व्याकरणकारांनी काढलेली एक अजब कल्पित आहे अशी माझी समजूत झाली होती. पण हें पत्र लिहायला बसल्यावर माझ्या लक्षांत येऊन चुकले, कीं व्याकरणकारांहतकी रसिकता कवींतसुद्धां क्वचितच अदलत असेल ! 'तुझे' आणि 'तुमचे' या दोन शब्दांत किती विलक्षण फरक आहे ! पहिला शब्द उच्चारतांना किंवा लिहितांना आपण एखाद्या लताकुंजांत अथवा समुद्रतीरावर बसलों आहों असा भास होतो. उलट दुसऱ्या शब्दाचा उच्चार करतांना ओपण रहदारीच्या रस्त्यानें जात आहों असें चित्र डोळ्यांपुढे उभें राहते. या दोन शब्दांतले हें अंतर जाणण्याची शक्ति असलेल्या दादोबांना मी रुक्ष व्याकरणकार म्हणणार नाहीं. ते कालिदासाच्या तोडीचे महाकवि आहेत असेंच मी प्रतिपादन करीन !

'तुझे' आणि 'तुमचे' ! पहिले वचन प्रीतीचे तर दुसरे बहु-मानाचे ! जगांत दुसऱ्याला मान देणे सोरें आहे. पण प्रेम देणे ? छे !

प्रेमाचीं फुले लहर लागेल तेव्हांच हृदयाच्या वेळीवर फुलत असतात आणि बहुमानाचीं फुले-कागदी फुलें काय, हवी तेव्हां बाजारांत मिळतात.

माझ्या त्या नवीन मित्राला पत्र लिहितांना ‘तुझे’ हा शब्द लिहिणे मल्या अशक्य झाले याचे कारण हेच होते ! आयुष्यांत उपचार, आदर, सत्कार या सान्या गोष्टी मनुष्याला विषुल मिळतात. पण प्रीति ? ती कस्तुरीप्रमाण दुर्मिळ अशी भावना आहे.

वसंतावांचून जसा कोकिलेला कंठ फुटत नाहीं, त्याप्रमाणे विलक्षण आपलेपणावांचून प्रीतिही बोलकी होत नाहीं. मग ज्याचा नि माझा नुकताच परिच्य झाला होता त्या मुलाला ‘तू’ म्हणणे—प्रेमाचा परवल सांगून त्याला आपल्या अंतरंगात प्रवेश करण्याची परवानगी देणे—ही गोष्ट मला साधली नाही हेच स्वाभाविक होते, नाहीं का ? एकवचन हें मनुष्याच्यै जीवन-संगीत आहे. पण ते संगीत कानीं पडायला दोन माणसांच्या मनाच्या तारा आर्धा जुळाव्या लागतात. कोल्हटकरांच्या ‘मूरुनायक’ नाटकात राजपुत्र विक्रात मुक्याचे सोंग घेऊन सरोजिनीच्या महालांत जातो; तिच्या सौंदर्यावर खूब होऊन तिच्याशीं सलगीने बोलू लागतो. राज्यकन्येशीं बोलताना एकेरीवर येणारी ही स्वारी वेडपट असली पाहिजे असें सरोजिनीला वाटते. ‘तुम्ही मला ‘अहो, जाहो’ म्हणायला हवे’ असें ज्या वेळीं ती त्याला वजाविते, त्या वेळीं विक्रान्त उत्तर देतो—

‘ न बहुवचनाला जागा कांहीं
एकवचन हे यथार्थ होई
प्रियजनाविण कवणाचीही
बुद्धि जिये मुळे नाहीं ! ’

विक्रांताने एकवचननाचा हा जो सिद्धांत सागितला तो अक्षरशः सत्य आहे. लहान मूल सान्या जगावर प्रेम करते. आणि म्हणूनच ते कुणालाही एकवचनाने संबोधू शकते. मग तो कुणी पांढरे केस झालेला आजोवा असो अथवा रोल्स-रॉइसमधून मिरविणारा राजपुत्र असो ! बालकासारखीच भक्ताचीही मनोवृत्ति असते. त्यामुळेंच तुकारामासारखा भक्त देवाला शरण

जावो किंवा त्याला शिव्या घायला लागो. ‘विठ्ठला’ म्हणून एकवचनानें हाक मारत्यास्वेरीज त्याचें समाधानच होत नाही. माता आणि मातृभूमि यांना कुणी कधीही बहुवचनानें संबोधीत नाहीं याचें रहस्य झालें तरी हेच आहे.

पतिपत्नीच्या प्रेमांत तर बालक आणि भक्त या दोघांच्याही मधुर भावनांचा संगम झालेला असतो. रुटी म्हणून किंवा लोक हंसतील म्हणून बायको ‘ऐकलं का ?’ ‘तिकडून येण झालं !’ ‘स्वारीला चहा हवा का ?’ अशा बहुवचनाचें बहुवचन करणाऱ्या शब्दांनी नवन्याशीं बोलत असलेली दिसते हें खरें ! पण त्या दोघांच्या एकांतांत ज्या गुजगोष्टी चालतात त्या जर आपण ऐकल्या—

दुसऱ्यांच्या गोष्टी चोरून ऐकूं नये म्हणतात, त्यांतून दांपत्याच्या एकांतांतल्या गुप्त गोष्टी ऐकणें हें पंचमहापातकांहूनही मोठें पाप.

पण दुसऱ्यांच्या गोष्टी चोरून ऐकण्यापेक्षां आपल्याच आयुष्यांतल्या असल्या गोड अनुभवांची प्रत्येकानें आठवण केली तरी पुरे आहे. हजार रुपयांचें जाहीर बक्षीस लावलें तरी बायको कधीही नवन्याला तूं म्हणणार नाहीं अशी ज्यांची कल्पना असेल ते बाल ब्रह्मचारी तरी असले पाहिजेत किंवा त्यांच्या कोशांत बायको या शब्दाचा अर्थ चोर व नवरा या शब्दाचा अर्ध पोलिस इन्स्पेक्टर असला पाहिजे. असले अपवाद सोहून दिले, तर इतरांना पत्नीच्या एकवचनी संबोधनांतला अनिर्वचनीय आनंद काय दुसऱ्यांनी वर्णन करून सांगायला हवा ? मग तें एकवचन ‘माझ्या राजा’ सारखें काव्यमय असो किंवा ‘मी कुणाची ?’ या प्रश्नाला पतीनें उत्तर न दिल्यामुळे अधीरपणानें विचारलेल्या ‘मी तुझी ना ?’ या लाडक्या प्रश्नासारखें असो !

मला वाटले—

पत्नीनें एकान्तांत पतीला तूं म्हणून संबोधणे हेच अधिक स्वाभाविक आहे. रात्रीच्या शांत वेळीं अगदीं साधा आवाज सुद्धां मोठा वाटून माणसाची झोंपमोड होते. पतिपत्नीच्या प्रेमसमाधीचाही बहुवचनानें असाव-

भंग होतो. 'तुम्ही' या शब्दानें आपण कुणा तरी परकया मनुध्यार्थी बोलत आहों असें मथ्येच मनांत आल्यावांचून राहत नाहीं. प्रेमाच्या व्याकरणांत बदूवचन हें आदर दर्शवीत नाहीं, तर उत्कटतेचा अभाव दर्शविते. पर्वताची उंची जशी शिखराच्या रूपानें प्रगट होते, गायकाची गाण्याची तथारी जशी तानेतून बाहेर पडते, त्याप्रमाणे प्रीतीची उत्कटता एकवचनांतून प्रतिबिंबित होत असते. जणू कांहीं एकवचनांत बालभित्रांचा निर्मळ स्नेह, बडील माणसांची निरपेक्ष माया, पतीपत्नींची एकांतांतीले प्रीति आणि लहान बालकांची भावपूर्ण भक्ति, या सर्वांचे सुंदर संमेलनच झालेले असते.

माझा परवांचाच अनुभव पाहा ना ! मी सांगलीला गेलों होतों. माझ्या बाळपणाच्या या गांवांत जो तो मला 'भाऊराव' आणि 'भाऊसाहेब' म्हणून हाका मारीत होता ! मी हायस्कूलमध्ये असतांना माझे शिक्षक असलेले एक वयोवृद्ध गृहस्थ मला भेटले. त्यांनी सुद्धां 'काय भाऊराव ?' असा मला जेव्हां प्रश्न केला तेव्हां तर माझ्या मनाला मोठा धक्काच बसल्यासारखे झाले. मी वयानें मोठा झालों आहें, थोडे नांव मिळविले आहे, हें सारे खरें ! पण त्या शिक्षकांनी मला 'भाऊ' म्हटले असतें तर मला फार आनंद झाला असता ! सुरंगीच्या वळेसरामोर्वतीं भुंगे गोळा होतात त्याप्रमाणे त्या गोड एकवचनाभोवतीं माझ्या बाल्यांतल्या अनंत मधुर आठवणी एका क्षणांत नाचूं लागल्या असत्या ! पण—

मला कृष्णाबाईचे झुळझुळतें पाणी प्यायचे होतें नि सारी माणसें मला चहा, कॉफी, कोलिंड्रूक, विहंटो इत्यादि पेयें देत होतीं !

शेवटी मीं माझ्या मार्मींना भेटण्याकरितां गेलों. मला दरवाजांत पाहतांच त्या म्हणाल्या, " केव्हां रे आलास भाऊ ? "

भाऊ !

त्या एकवचनी संबोधनांत केवढी गोडी भरली होती !

आणि मामांच्या मृत्युमुळे माझ्या आयुष्यांत केवढी उणीव उत्पन्न झाली याचीही पूर्ण कल्पना याच वेळीं मला आली. मामी मला 'भाऊ' म्हणत

होत्या, पण या एकवचनाचेही एकवचन फक्त माझे मामाच वापरीत असत. ते खुर्षीत आले म्हणजे म्हणत, ‘आमचा भावडथा पुढे मोठा लेखक होणार आहे हे !’

त्या वेळी माझ्या मनांत आले—मी लेखक झालो आहे—लोकांच्या दृष्टीने लेखक झालो आहे ! मामांचे भविष्य थोडेंकार स्वरे झाले आहे. पण हा सारा आनंद अपुरा आहे. त्यांत एक मोठी उणीव आहे—मला ‘भावडथा’ म्हणून हाक मारणारे एकही माणूस आतां या जगांत नाही !

मीं कलवांत पाऊल टाकले मात्र. पत्ते खेळत बसलेल्या मंडळीच्याकडे पाहतांच मी चकित झालें. त्या मंडळीत रामभाऊची स्वारी कुठेच दिसली नाहीं.

माझ्या मनांत आलें-कृष्णावांचून स्वयंवर किंवा सुधाकरावांचून एकच याला एक वेळ रंगू शकेल; पण रामभाऊला सोडून कलवांतली पत्त्यांची बेठक—

मीं घाईघाईने विचारलें, ‘रामभाऊ आजारीविजारी आहे की काय ?’

राजाराणीचे लग्न जुळविष्णांत दंग असलेल्या एका गृहस्थांनी गडबडीने वर पाहिले. ते नुसते हंसले आणि पुन्हा आपल्या लग्नवाहीत दंग झाले.

मला त्यांच्या हंसण्याचा अर्थच कळेना !

इतक्यांत माझी दृष्टि बाहेरच्या व्हरांडथाकडे गेली. रामभाऊची स्वारी तिथें उभी होती. नुसती उभी नवहती—आकाशाकडे पाहत उभी होती.

माझें आश्र्वय द्विगुणित झालें ! कलवांत येण्याच्या बाबतींत ज्या रामभाऊचा पहिला नंबर कधीं चुकला नाहीं, दररोज नऊ वाजल्यावर इतर मंडळी कंटाळून उठूळू लागली तरी ‘एकच डाव’ ‘आणखी एकच डाव’ हे शब्द एखाद्या व्यसनासक मनुष्याप्रमाणे ज्याच्या तोंडांतून बाहेर पडल्या-शिवाय राहिले नाहीत, तो रामभाऊ आंत डाव रंगांत आला असतां खुशाल बाहेर जाऊन उभा राहतो ! याचा अर्थ काय ? याला कसला झटका आला आहे ? काव्याचा कीं वैराग्याचा ? शर्यतीकरिता नियमानें मुंबईला जाणाऱ्या एखाद्या संस्थानिकानें शर्यतीच्या मैदानावरच संन्यास घेतला या बातमीवर कुणाचा विश्वास बसेल का ? पण आजची रामभाऊची वागणूक अगरी तशी विचित्र होती.

मीं हळूच बाहेर गेलें.

पाहिले तों स्वारी खिशांतून एक कागद काढून तो वाचीत आहे !

त्यानें झटकन तो कागद खिशांत ठेवला आणि संध्यारंगानें रंगलेल्या आकाशाकडे पाहत शीळ घातली.

त्याची बायको माहेरीं गेली होती हैं मीं ओळखरतें एकलें होतें. मला वाटलें—जो कागद वाचून रामभाऊ इतक्या खुर्षीत आला आहे, तें बहुधा तिचें प्रेमपत्र असावें !

मीं पुढें होऊन विचारलें, ‘काय रामभाऊ, राणीसाहेब काय म्हणतात ?’

रामभाऊनें कांहीच उत्तर दिलें नाहीं. पण माझ्याकडे पाहून त्यानें असें गूढ हास्य केलें कीं-त्या हास्यांत कांहीं अद्भुतरम्य अर्थ भरला आहे असें मला वाटलें.

मी स्तब्ध राहिलों.

इतक्यांत रामभाऊनें खिशांतून तो कागद पुन्हां काढला आणि त्याच्या-वरून नजर फिरवून तो पुन्हा खिशांत ठेवला.

हा आज असें वेड्यासारखें कां करतोय् तें कांहीं केल्या मला कळेना. माझ्या मुद्रेवरलें आश्चर्य त्याच्याही लक्षांत आलें असावें.

त्यानें खिशांतला कागद काढून माझ्या हातांत दिला. तार होती ती !

मी तीं उघडून वाचूं लागलों—‘कमल सुखरूप प्रसूत झाली. मुलगा झाला.’

रामभाऊला वेडे करून सोडणाऱ्या आनंदाचें कारण आतां मला कळलें.

त्या तारेनें, पत्ते म्हणजे परब्रह्म मानणाऱ्या एका सामान्य कारकुनाला आज महाकवि करून सोडलें होतें. त्याला आपल्या मनांतला भाव नीट व्यक्त करून सांगतां येत नव्हता. पण त्याच्या दृष्टीतून, त्याच्या हास्यांतून आणि त्याच्या उद्घारांतून अद्भुत आनंदाचीं कारंजीं युईथुई नाचत होतीं. शब्दीं त्या तारेकडे आणि माझ्याकडे पाहत तो उद्घारला, ‘कुठल्या तरी यक्ष-सृष्टीत गेल्यासारखं वाटतंय मला !’ किंचित थांबून पुन्हा त्या तारेकडे पाहत तो म्हणाला, ‘मी बाप झालों हें अजून खरंच वाटत नाहीं मला !’

रामभाऊच्या या उद्घारानें मला हसूं लोढलें हें खरें, पण तें हास्य

टीकात्मक नव्हतें; भावनात्मक होतें. त्याच्या या बोलण्याने मलाही पांच वर्षांपूर्वी अविनाश झाला त्या दिवशींचा तो प्रसंग आठवला.

सकाळी सात वाजतां पत्नीची चौकशी करण्याकरतां मी दवाखान्यांत गेलों तेव्हां डॉक्टर म्हणाले होते, 'अजून सुटका व्हायला बराच वेळ लागेल. एक इंजेक्शन दिलंय, जरुर लागली तर दुसरं देईन !'

मन चिंती तें वैरी न चिंती ! माझ्या मनांत नाहीं नाहीं त्या विपरीत कल्पना थैमान घालू लागल्या. ज्युरी विचारविनिमय करण्याकरितां आंत गेली म्हणजे आरोपीच्या पिंजऱ्यांतल्या माणसाची काय स्थिति होत असेल याची त्या वेळी मला पूर्ण कल्पना आली.

मी अत्यंत अस्वस्थ मनाने दवाखान्यांतून बाहेर पडलों. मनांत विचित्र विचारांचे वादळ सारखे सुरु होते. त्याच्याकडे दुर्लक्ष व्हावें म्हणून मी माझ्या एका लेखक मित्राच्या घरीं जाऊन बसलों, कुठला तरी वाढूमय-विषयक वाद उकडून काढला आणि वेड्यासारखा बडबडत सुटलों. पण बाहेरच्या कोलाहलांत अंतरींचा आर्त स्वर बुद्धन जाऊं शकत नाहीं हा अनुभव थोडथा वेळांत मलाही आला. मी तिथून उठून एकटाच फिरायला गेलों. टेकडीवरच्या त्या माझ्या चिरपरिचयाच्या जागेवर जाऊन बसलों. पण तें किती वेळ ? घटकाभर सुद्धां नाहीं. माझ्या त्या आवडत्या खडकावर त्या दिवशी जणूं कांहीं कांटे पसरून ठेवले होते कुणी !

घरीं येऊन मी एक पुस्तक वाचू लागलों, पण त्या पुस्तकांतला प्रत्येक शब्द मला अर्थशून्य वाटू लागला.

वहिनींनी जेवायला बोलावले. मी पानावर जाऊन बसलों. पण दोन घांस खाण्याची इच्छा कांहीं केल्या मला होईना.

मी टांग्यांत बसून दवाखान्याकडे जायला निशालों. वारेंत समोरून येणारा टांगा भेटला. त्या टांग्यांतून कुणी तरी ओरडले 'भाऊराव !'

माझ्या पत्नीची मैत्रीण होती ती !

मी टांग्यांतून उतरून तिच्याकडे गेलों. तिनें माझ्या हातांत पेटे ठेवले. मी तिच्याकडे आश्वर्यानें पाहूं लागतांच ती हंसत उद्गारली 'असे पाहतां काय ? मुलगा झाला तुम्हांल्य ! '

ते शब्द कानावर पडतांच अद्भुत आनंदाच्या लाडा माझ्या मनांत उच्चंबळू लागल्या—दवाखान्यांत पाऊल टाकीपर्यंत मी मनांत म्हणत होतो—‘जगांत अमृत नाही म्हणूनच अशा प्रसंगी माणसं पेढे वांटतात जाही तर—’

दवाखान्यांत जाऊन पाळण्यांत स्वस्थ झोपीं गेलेल्या त्या बालजीवाकडे पाहतांच माझ्या मनाची जी स्थिति झाली तिचें वर्णन करायचें झालें तर तें देवाचें दर्शन झाल्यावर भक्ताला होणाऱ्या आनंदाच्या भाषेतच करतां येईल.

त्या दिवशी घरी परत आल्यावग्ही क्षणाक्षणाला विलक्षण आनंदाच्या लहरी मला पुलकित करीत होत्या. मनांतल्या मनात मी झाडून साऱ्या कवींना हंसत होतों आणि म्हणत होतों—या वेटयानीं जिथे तिथे आईचे गोडवे गायिले आहेत. सारे प्रमुख कवि स्वतः पुरुष असून त्यांना बापाच्या मनाची कधींच कल्पना करतां येऊ नये हें केवढे आश्रय आहे ! यांच्यापैकीं एका तरी शाहाण्यानें आतांपर्यंत या विषयावर काव्य करायचें होतें !

तसाच तो रविवर्मा ! चित्रकलेंतले त्याचें कौशल्य मला मान्य आहे. पण मानवी स्वभावाचें त्याला पूर्ण आकलन झालें होतें हें मात्र मला कबूल नाहीं. ‘शकुंतला-जन्मा’चें काय विचित्र चित्र काढलंय त्याने ! नुकत्याच जन्माला आलेल्या शकुंतलेकडे पाहवत नाही म्हणून विश्वामित्र आपला उजवा हात डोळ्यांपुढे धरतो असें रविवर्म्यानें चित्रण केलें आहे. पण मी जर चित्रकार असतों, तर विश्वामित्र त्या बालिकेशीं बसून आनंदानें तिच्या मुद्रेकडे पाहत आहे असें दाखविलें असतें. आपल्या तपश्चर्येचा भंग झाल्याचा पश्चात्ताप विश्वामित्राला पुढे झाला असता. पण अपत्यदर्शनाचा तो पहिला दिव्य क्षण ! त्या वेळी—एक क्षणभरच कां होईना-विश्वामित्र पिता झाला असूता, कृषि राहिला नसता. ज्या स्वर्गसुखाचा लाभ व्हावा म्हणून कृषिमुनि तपश्चर्यां करतात, तें त्याच्यापुढे मूर्तिमंत अवतरलें होतें. असल्या दिव्य सुखाचें डोळे भरून दर्शन ध्यायच्याएवजीं विश्वामित्रानें डोळ्यांआड हात धरावा ? छे ! तें

चित्र काटणाऱ्या रविवर्ध्याच्या अज्ञानाचा त्या दिवशीं असा राग आला मला !

रविवर्ध्यप्रमाणे यशवंतांच्यावरही मी रुष्ट झालो. ते माझे स्नेही आहेत; त्यांच्या अनेक भावनोत्कट कविता मला आवडतात. पण ‘मातृपदाविण’ ही कविता जशी त्यांनी लिहिली तशी ‘पितृपदाविण’ ही कविता लिहायचे त्यांना कधीच कां सुचू नये ? बरें, तें सुचलें नाही तर निदान ‘पितृपद प्राप्त झाल्यावर’ या विषयावर त्यांनी एखादी तरी छोटी कविता लिहायची कीं नाहीं ! ‘मातृपदाविण’ या कवितेत ‘मी शिवत बसू ग कुंची झबले कुणा ?’ असें अपत्यहीन आईचे त्यांनी हृदयगम वर्णन केले आहे. पितृपद प्राप्त झाल्यावर पुरुषापुढेही असेच अनेक प्रश्न उभे राहतात. ते त्यांनी कवितेत मांडले असते तर ? पण सारे कवि पडले खियांचे पक्षागती ! यशवंत तरी या नियमाला कुठून अपवाद होणार ?

पितृपद प्राप्त झाल्यावर बारसे कधीं करावें, तें किती टोलेजंग असावें, आईला दूध कमी असल्यास मुलाला गळक्सो यावें कीं ऑस्टर मिळ्क यावें, घषीपूजनादिवशीं समोर ठेवलेली टांकशाई पाहून नियतीला बालकाच्या ललाटीं काय लिहायला सांगावें इत्यादि अनेक प्रश्न पुरुषासमोर उभे राहतात हें खरें. पण माझ्या दृष्टीने या सर्वांत महत्वाचा प्रश्न म्हणजे मुलांचे नांव काय ठेवावें हाच असतो !

पूर्वीच्या! काळीं ही गोष्ट अत्यंत सोपी होती. पितृऋणांतून मुक्त-होण्याकरितां बापांचे किंवा आजोबाचे नांव मुलाला ठेवण्याचा प्रघात तेव्हां रुद असल्यामुळे बारशादिवशीं कुणाला विचार करावा लागत नसे. ही रुदि मोडण्याची ज्याला इच्छा होई तो तेहतीस कोटि देवदेवतांतून मुलांमुलींचीं नांवें शोधून काढो. मुलींच्या बाबतींत तर देवतांच्या जोडीनें गंगा, यमुना वगैरे नद्याही या कामांत त्याला मदत करीत असत.

अलीकडे लोकांची धर्मधद्दा लोप पावल्यामुळेच कीं काय, देवदेवतांचीं नांवें नावडतीं झालीं आहेत. पण ही उणीच कांदबन्यांतल्या नायक-नायिका आणि सिनेमांतल्या नट-नटी यथाशक्ति भरून काढीत आहेत. मात्र या

बाबतींत नटांपेक्षां नटीच अधिक भाग्यवान् दिसतात. नाहीं तर सैगलची लोकप्रियता लक्षांत घेतां ‘स्त्री’ मासिकाच्या शेवटच्या पानावर येणाऱ्या गृहरत्नांच्या फोटोपैकीं एखाद्याच्या खालीं ‘कुंदनमल काशीनाथ कुळ-कर्णी’ असे नांव आतांपर्यंत वाचायला मिळायला कांहींच हरकत नव्हती.

मलाही या नांवाच्या प्रश्नानें त्या वेळीं अगदीं भंडावून सोडलें. मला केवळ गोड नांव नको होतें; अर्थपूर्ण नांव हवें होतें. अपत्यलाभानें माझ्या मनाला जो विलक्षण आनंद झाला होता त्याचें प्रतीक असे नांव मला हवें होतें.

पुत्रजन्माच्या आनंदाचें वाणाखारख्या कल्पक कवीनें केलेले वर्णन मी वाचले आहे. पण त्या वर्णनांत अनुभवापेक्षां कल्पनाच अधिक प्रभावी झाली आहे असे मला वाढते. ‘आलश्य दन्त मुकुलानू’ हें कालिदासाचे वर्णन सुंदर आहे यात शंकाच नाही. मात्र जॉर्ज वॉशिंग्टननें हातांत मिळालेली कुंहाड जशी वाटेल त्या शाढावर चालविली, त्याप्रमाणे दात येऊं लागलेले मूळ आपल्या या नवीन शक्त्राचा जेव्हां वेदरकारपणे स्थानी-अस्थानीं उपयोग करूं लागते तेव्हां दांतांच्या कळ्यानाही नाजुक कांटे असतात हें सांगायचें कालिदास कसें विसरला याचें आश्र्य वाटूं लागते. भवभूतीने अपत्य ही पतिपत्नींच्या प्रीतीची निरगांठ आहे अशी जी कल्पना केली आहे तिच्यांत मानवी स्वभावाचें यथार्थ ज्ञान प्रतिधिंशित झाले आहे. पण वाण, कालिदास व भवभूति यांचे अपत्यविषयक सर्व काव्य एकत्रित केले तरी माझ्या मनाला जो विलक्षण आनंद झाला होता, तो व्यक्त करणारा शब्द मला सांपडेना.

एक गोष्ट मला उघड उघड दिसत होती—आपले वात्य पुन्हा परत आलें आहे; प्रौढत्वामुळे आपल्या जीवनशक्तीला जी थोडी बघिरता आली होती, ती समूळ लोप पावऱ्याच्या मार्गाला लागली आहे.

दीपज्येष्ठीमध्यें केवळे काव्य भरले आहे याची आम्हां मोळ्या माणसांना कल्पनाही करतां येत नाही. कोकिलेचे कुहूकुहू ऐकले कीं, लेगेच तिला प्रत्युत्तर द्यायचें प्रौढांना कधीं तरी सुनलें का! कळ्यांचीं फुले होवोत,

अगस्त्याच्या फुलाप्रमाणे चंद्रकोर आकाशांत चमकूं लागो, इंद्रधनुष्याचें सप्तस्वरांतले मूक मधुर संगीत सुरु होवो, मांजराचें अथवा कुच्याचें पिलळूं इकडे तिकडे आनंदानें बागडो. वयस्क माणसांना त्यात कांहीं मौज आहे असें वाटतच नाहीं. त्यांच्या दृष्टीनें सारें जग हें एक जुने झालेले पुस्तक असते.

पण जग कितीही जुने झाले तरी प्रत्येक क्षणाला त्यांतून नावीन्याचे झरे पाझरत असतात हे लहान मूळच आपल्याला शिंकवितें. आपल्याला अस्त्रंत सामान्य वाटणाऱ्ये दृश्य किती अद्भुतरम्य आहे हें कळायला त्याच्याकडे बालकाच्याच दृष्टीनें पाहिले पाहिजे. जगांतल्या सौंदर्याला नाश नाहीं, साहसालाही नाश नाहीं आणि साधुत्वाला नाश नाहीं हें लहान मुलांच्या सहवासांतच प्रौढांना पटठें.

मुलाचें नांव अविनाश ठेवतांना असे किती तरी विचार माझ्या मनांत घोळत होते.

त्यानंतर गेल्या पांच वर्षीत मी अविनाशाचा घोडा झालों आहें; जांभळे खाऊन चूळ भरतांना तोंडांतून बाहेर पडणारी जांभळी शाई पाहण्यांत त्याच्यावरोवर रंगून गेलों आहें, 'सूर्य कुठे झोपतो?' याचा विचार करण्यात त्याच्या सहवासांत घटका घटका घालवृत बालसुलभ कल्पनेचा आनंद मीं मनमुराद लुटला आहे, त्याच्या छोट्या मोठरीत बसून मी जगाचा प्रवास केला आहे, त्याच्या लुटुपुटीच्या दुकानांत बसून मीं खोटा खोटा चहा प्यालों आहें—आणि या सान्या चिमुकळ्या मधुर अनुभवांनी माझ्या मनावर नवी पालवी फुलविटी आहे. सध्यां कुणी माझे वय विचारले कीं 'मला नुकते सहावें वर्ष लागले आहे' असें सांगण्याचा मोइ मला अगदीं अनावर होतो. पुरुषाचें वय त्याच्यावर प्रेम करणाऱ्या प्रणथिनीच्या वयाही असते असें कुणींमध्ये म्हटले आहे. त्या पद्धतीनें तरुण राहूं इच्छिणाऱ्या मनुष्याला जनानखानाच बालगायची पाढी यायची! त्यापेक्षां आपल्या अपत्यावर जिवाभावानें प्रेम करणे हाच तरुण होण्याचा राजमार्ग आहे असें मला वाटते.

या मार्गमुळे प्रौढ मनुष्य अगदींच बालिश होत असेल अशी कित्थेकांना शंका येईल, पण बालकांच्या लीलांतही मोठथा माणसांना विचार करायला लावण्याची शक्ति असते हैं विसरून चालणार नाही.

परवांचीच गोष्ट पाहा ना !

भर दुपाररची वेळ होती. आम्ही जेवायला बसलों होतों, अधि बाहेर कुठे तरी खेळत होता.

तो एकदम धांवत धांवत आंत आला व मला म्हणाला, ‘एक पाहुणी आलीय बाहेर. भूक लागलीय तिला ! ’

तो तसाच बाहेर धांवत गेला. मीही लगवगीनें उठून बाहेर गेलों. पाहिले तों दारांत एक मिकारीण उभी होती आणि अविनाश तिला आग्रह करून घरांत जेवायला बोलवीत होता.

समाजवाद हैं वात्सल्याचेंच सामाजिक रूप आहे याची त्या क्षणी मला खात्री पटली.

